



04 - चरखे से बाजार तक  
रमक खोती खादी



05 - अशोक के 'धम्म' से  
डिजिटल 'लोक अदालत'  
तक

A Daily News Magazine

मोपाल  
गुरुवार, 14 मई, 2026



मोपाल एवं इंदौर से एक साथ प्रकाशित

वर्ष 23, अंक 251, नगर संस्करण, पृष्ठ 8, मूल्य रु. 2



06 - अपने दामन पर  
बदहाली का दाग ओड़े  
100 बरस के जिला...



07 - मंडी में टैक्टर-  
ट्रैलियों की व्यवस्था  
नीलामी हेतु टोकन...

# कह

प्रसंगवश

## विपक्षी इंडिया गठबंधन, मोदी-शाह की जोड़ी से कैसे मुकाबला करेगा?

अरविंद मोहन

जुनाव जीतने और लड़ने के तौर-तरीकों की शिकायत अपनी जगह है लेकिन बीजेपी ने हाल में सम्पन्न पाँच राज्यों के चुनाव में जैसा प्रदर्शन किया है उसे कांग्रेस के प्रदर्शन से कोई बहुत ऊपर नहीं माना जा सकता है। लेकिन आज बीजेपी और खासतौर से उसकी मोदी शाह की जोड़ी को इस बार के चुनाव से जो राजनैतिक लाभ हुआ है, उसने इस जोड़ी के साथ ही बीजेपी के ग्राफ को अब तक के शीर्ष पर पहुँचा दिया है। दूसरी ओर कांग्रेस पहले से ज्यादा अलग-थलग पड़ी है तो इंडिया गठबंधन तो छिन्न-भिन्न हो गया है।

अब हिसाब लगाने वाले यह बता रहे हैं कि मोदी शाह को अभी भी कांग्रेस के पुराने दिनों की स्थिति तक पहुँचने की चुनौती है। लेकिन 1967 के बाद कोई पार्टी इतने राज्यों में सरकार में न थी, जितनी आज बीजेपी है या उसके सहयोगी हैं। 1985 में कांग्रेस लोकसभा में 413 स्थान जीत गई थी लेकिन राजनैतिक ताकत से बहुत बलवान न बनी थी। इस बार यह भी हुआ है कि बीजेपी ने नए चुनाव जितवाने वाले अधिकारियों की टोली को भी पुरस्कृत करने में कोई लिहाज नहीं रखा तो हार के बाद तुण्मूल कांग्रेस में भगदड़ मची है। और कांग्रेस केरलम में जीतकर भी नेता चुनने में दंड प्राणायाम कर रही है। असम कांग्रेस का सिरफुटोव्वल बढ़ गया है। और अब ममता के पक्षधर भी उनकी तथा तुण्मूल सरकार की गलतियाँ गिनवाने लगे हैं।

यहाँ असली मुद्दा दो साल से भी कम अवधि में नरेंद्र मोदी और अमित शाह की राजनैतिक वापसी और सर्वोच्चता है। पिछले लोकसभा चुनाव में बीजेपी इसी

जोड़ी की अगुवाई में उतरी थी और चार सौ पार का नारा दिया था। लेकिन परिणाम आने पर यह जोड़ी मुँह छुपाये रही और उसने चालाकी से बीजेपी संसदीय दल में नरेंद्र मोदी को नेता चुनवाने की जगह एनडीए संसदीय दल की बैठक बुलाकर यह औपचारिकता पूरी कराई थी। उसे लग रहा था कि भाजपा की अलग बैठक हुई तो चुनाव प्रदर्शन पर सवाल आएँ और जवाब देने में मुश्किल आएगी। बल्कि सबसे बड़े उत्तर प्रदेश में भाजपा का प्रदर्शन ही नहीं बिगड़ा था योगी बनाम अमित शाह की लड़ाई भी ऐसी स्थिति में आ गई थी कि दोनों के लोग एक दूसरे के उम्मीदवारों को हराने में जुटे थे और प्रधानमंत्री की जीत का अंतर काफी कम हो गया था।

मोदी-शाह की इस जोड़ी ने पिछले लोकसभा चुनाव की स्थिति चालाकी से संभाली और नीतीश कुमार और चंद्रबाबू नायडू को भी साथ लाने में सफलता पाई। चंद्रबाबू विकास परियोजनाएँ पाकर खुश रहने वाले थे तो उनके साथ अभी तक ऐसा ही व्यवहार रखा गया है जबकि पहले उनको भाजपा विरोध के चलते जेल की हवा भी खानी पड़ी थी। नीतीश कुमार को मैनेज करने और ठिकाने लगाने का काम तो उससे भी ज्यादा कुशलता से हुआ। और आज इस जोड़ी का प्रभाव जितना बंगाल जीतने से बढ़ा है, उतना ही बिहार में सम्राट चौधरी के नेतृत्व में अपनी सरकार बनवा लेने से भी बढ़ा है।

योगी की चुनौती को सीधे निपटाने का कोई बाहरी प्रयास नहीं दिखा है लेकिन आज योगी की ताकत लोकसभा वाली स्थिति की नहीं है। ऐसा उनकी सत्ता में गिरावट से नहीं हुआ है, शाह और मोदी की ताकत बढ़ने

से हुआ है। और पार्टी के अंदर नितिन गडकरी या राजनाथ सिंह जैसे लोग अब गलती से भी कोई बागी स्वर नहीं उठाते। सबसे बड़ा फर्क नितिन नवीन जैसे व्यक्ति को भाजपा का राष्ट्रीय अध्यक्ष बनाकर संघ को उसकी औकात में रहने का संदेश देकर हुआ है। यह शुरुआत जेपी नड्डा ने ही कर दी थी लेकिन फाइनल तो अमित शाह और मोदी ने ही किया है।

दूसरी ओर लोकसभा चुनाव के बाद बम बम कर रहे विपक्ष की तरफ से अब यह फुसफुसाहट भी नहीं आती कि अब मोदी सरकार गिरने वाली है। अब जदयू या तेलगु देशम पार्टी के कभी साथ छोड़ने की कल्पना भी दूर हो गई है। जदयू तो कभी भी भाजपा में समा सकती है। इसमें मोदी शाह की चालाकियों से ज्यादा महाराष्ट्र, दिल्ली, हरियाणा और बिहार चुनाव में मिली पराजय का हाथ है।

कई जगह साफ दिखती विपक्षी जीत भी हार में बदली और इसमें मोदी शाह के प्रबंध कौशल से ज्यादा विपक्षी कुप्रबंधन का हाथ रहा। और दिन ब दिन इंडिया गठबंधन बेमानी और निष्क्रिय होता गया है। जाहिर तौर पर इसमें कांग्रेस की भूमिका सबसे बड़ी थी लेकिन ममता बनर्जी और अरविंद केजरीवाल जैसे लोगों ने भी इसे ध्वस्त करने में कम बड़ी भूमिका नहीं निभाई है। और बंगाल का चुनाव हारते ही सबको दिखने लगा कि इस कमजोर स्थिति में अगर पूरा इंडिया गठबंधन साथ न भी लड़ता और कांग्रेस तुण्मूल ही साथ होते तो कहानी कुछ और होती। और हार के बाद एकजुटता की बात सामने आए इससे पहले सिरफुटोव्वल बढ़ गया। तमिलनाडु के परिणामों और सरकार गठन ने भी इसमें

बड़ी भूमिका निभाई और अब द्रमुक गठबंधन में रहेगा, यह भी संशय के घेरे में आ गया है। पर वह कुछ कम महत्व की चीज है। असली सवाल उत्तर प्रदेश और पंजाब में एकता का है जहाँ जल्दी सरकार बदलने के हालात हैं या चुनाव होंगे।

अब मोदी शाह की जोड़ी को हम चाहें तो कुछ नैतिकता जरूर पढ़ सकते हैं कि चुनाव जीतने के लिए इस सीमा तक के अनैतिक काम करने की जरूरत नहीं है जो बंगाल में मतदाता सूची के संशोधन और असम में विधानसभा सीटों के पुनर्गठन के काम में दिखा। बंगाल में हिंसा मुक्त चुनाव कराना जरूरी था लेकिन चुनाव केंद्र सरकार की निगरानी में कराना जरूरी न था। और हजार करोड़ की पेशकश अगर हुमायूँ कबीर जैसे अदना नेता को हुई थी तो उसकी जाँच और धर पकड़ की दिशा में भी कदम उठाए जाने चाहिए थे, सिर्फ पवन खेड़ा के पीछे फौज लगाना अनुचित था। पर उनसे ज्यादा सलाह की जरूरत विपक्षी 'नावाबों' और 'महारानियों' को है। अपने अपने तौर तरीके बदलने और मोदी शाह से सोचने, संघ जैसा कोई बड़ा एजेंडा मानकर उसके इर्द गिर्द राजनीति करने और किसी स्तर पर कार्यकर्ताओं की भी पूछ वाला तंत्र बनाने की जरूरत है। राहुल तो लोगों में जाते हैं, मुद्दे अच्छे से उठाते हैं लेकिन बाकी कांग्रेसी हाथ पर हाथ धरे बैठे रहते हैं। और अखिलेश, तेजस्वी और उद्वेग ठाकरे जैसे लोग तो चार कदम खुले में चलने से भी बचते हैं। ऐसे में मोदी शाह का मुकाबला असंभव है।

( सत्य हिंदी में प्रकाशित लेख के संपादित अंश)

## लाइली बहनों के खातों में पहुंचे 1835 करोड़

नरसिंहपुर में बोले सीएम मोहन- कहीं किसी की नजर न लग जाए, माता और बहनों का सम्मान सर्वोपरि



माता और बहनों का सम्मान सर्वोपरि

भोपाल/नरसिंहपुर (नप्र)। मध्यप्रदेश की 1.25 करोड़ से ज्यादा लाइली बहनों के लिए बड़ी खुशखबरी है। मुख्यमंत्री डॉ. मोहन यादव ने मुख्यमंत्री लाइली बहना योजना की 36वीं किस्त जारी करते हुए महिलाओं के खातों में 1835 करोड़ रुपये से ज्यादा की राशि ट्रांसफर की। नरसिंहपुर के मुंगवानी में आयोजित कार्यक्रम में सीएम ने 296 करोड़ रुपये के विकास कार्यों की सौगात भी दी और कहा कि नरसिंहपुर इतनी तेजी से आगे बढ़ रहा है कि कहीं इसे किसी की नजर न लग जाए। माता और बहनों का सम्मान सर्वोपरि है।

मध्यप्रदेश के मुख्यमंत्री डॉ. मोहन यादव ने मंगलवार को नरसिंहपुर जिले के मुंगवानी में आयोजित कार्यक्रम में मुख्यमंत्री लाइली बहना योजना की 36वीं किस्त जारी की। उन्होंने सिंगल क्लिक के जरिए प्रदेश की 1 करोड़ 25 लाख 22 हजार 542 महिलाओं के बैंक खातों में 1835 करोड़ 67 लाख रुपये से ज्यादा की

माताओं-बहनों को आर्थिक रूप से सशक्त बना रहे- सीएम डॉ. मोहन यादव ने कहा कि उनकी सरकार माताओं-बहनों के सम्मान और सशक्तिकरण के लिए लगातार काम कर रही है। उन्होंने कांग्रेस पर निशाना साधते हुए कहा कि विपक्ष ने हमेशा महिलाओं का अपमान किया, जबकि भाजपा सरकार महिलाओं को आर्थिक रूप से मजबूत बनाने का काम कर रही है।

मुंगवानी में नया कॉलेज खोलने की घोषणा - मुख्यमंत्री ने नरसिंहपुर के लिए कई बड़ी घोषणाएँ भी कीं। उन्होंने कहा कि मुंगवानी में नया महाविद्यालय खोला जाएगा, शेर नदी पर 24 करोड़ रुपये की लागत से पुल बनेगा और नरसिंहपुर स्टेडियम में हॉकी एस्ट्रो टर्फ बिछाई जाएगी। मुख्यमंत्री डॉ. मोहन यादव ने नरसिंहपुर जिले के मुंगवानी में मुख्यमंत्री लाइली बहना योजना राशि अंतरण और भूमि-पूजन एवं लोकार्पण समारोह में प्रतिभाशाली विद्यार्थियों को प्रशस्ति पत्र वितरित किए।

### बच्चे को जोद में उठाया, लाठी घुमाई

कार्यक्रम में मुख्यमंत्री ने 296 करोड़ रुपये की लागत वाले 40 विकास कार्यों का लोकार्पण और भूमि-पूजन भी किया। इनमें पुल निर्माण, अस्पताल, सड़क और सिंचाई से जुड़े प्रोजेक्ट शामिल हैं। मुख्यमंत्री ने कार्यक्रम के दौरान बच्चियों पर पुष्प वर्षा की, एक बच्चे को गोद में लेकर लाठी भी घुमाई और गो-पूजन कर विभिन्न प्रदर्शनियों का अवलोकन किया।

## प्रधानमंत्री मोदी, गृहमंत्री शाह और जेपी नड्डा का आधा हुआ कफिला

दिल्ली से लेकर राज्यों तक नजर आने लगा असर, आधी हुई गाड़ियाँ

दिल्ली में मंत्री ई-रिवशा से चले, यूपी में 2 दिन वर्कफ्रॉम होम का आदेश

नई दिल्ली (एजेंसी)। गृह मंत्री अमित शाह और केंद्रीय स्वास्थ्य मंत्री जेपी नड्डा ने अपने कफिले में गाड़ियों की संख्या आधी कर दी है। उन्होंने यह फैसला पीएम मोदी की उस अपील के बाद लिया है, जिसमें उन्होंने बढ़ती ईंधन कीमतों को देखते हुए पेट्रोल-डीजल बचत की अपील की थी। इससे पहले पीएम मोदी ने भी हाल ही में गुजरात और असम दौर पर अपने कफिले को छोटा रखा था और केवल जरूरी गाड़ियों को शामिल किया था।




यूपी-सांसद-विधायक एक दिन बस-मेट्रो से चलेंगे, 2 दिन वर्कफ्रॉम होम- देश में ऊर्जा संकट को लेकर पीएम मोदी की अपील के बाद यूपी में योगी सरकार ने मंगलवार को 7 बड़े फैसले लिए। मुख्यमंत्री, मंत्रियों, विधायकों और अफसरों का कफिला 50 फीसदी घटेगा। हफ्ते में एक दिन इन्हें पब्लिक ट्रांसपोर्ट या बस-मेट्रो से चलना होगा। सभी सरकारी बैठकें, सैमिनार, कॉन्फ्रेंस, वर्कशॉप वगैरह अलग होंगी। राज्य सचिवालय की भी 50 फीसदी बैठकें वगैरह अलग होंगी। सीएम ने कहा, जिन कंपनियों में बड़ी संख्या में कर्मचारी हैं, उन्हें हफ्ते में दो दिन वर्क फ्रॉम होम के

लिए राज्य स्तर पर एडवाइजरी जारी की जाए। सीएम योगी ने लोगों से 10 अपील भी की है। उन्होंने कहा कि हफ्ते में एक दिन नो व्हीकल डे मनाया जाए। पेट्रोल-डीजल और बिजली बचाएँ। सजावटी लाइटें कम जलाई जाएँ। महाराष्ट्र- मंत्री फ्रांस नहीं जाएँगे, विभाग के खर्च कम किए- महाराष्ट्र सरकार में मंत्री आशीष शेलार ने कहा वे इस साल फ्रांस में होने वाले कांस फिल्म फेस्टिवल में शामिल नहीं होंगे। शेलार ने कहा- चुनौतीपूर्ण समय में राष्ट्रीय हितों को सबसे ऊपर रखते हुए विभागीय खर्च में संयम बरतने का फैसला लिया गया है।

एसडीएम के टेबल पर बच्चे ने रख दी चार चॉकलेट

## कहा- ले देकर ही सही, सीवर का लीकेज ठीक करवा दीजिए



मुरैना (नप्र)। सरकारी विभागों में काम करने के बदले में रिश्तत लेने के कई मामले सामने आते रहे हैं। यही वजह है कि अब लोग समझ चुके हैं कि बिना रिश्तत के सरकारी अमला काम नहीं करता है। यह बात बड़े लोगों के साथ-साथ अब बच्चों के दिमाग में भी धर कर गई है कि बिना रिश्तत के सरकारी अमला काम नहीं करता है। यही वजह है कि मुरैना में एक बच्चे को अपने घर के बाहर लीकेज हो रही सीवर को ठीक करवाने के लिए

अधिकारी के टेबल पर चार चॉकलेट रख दी।

सीवर ठीक करवाने के लिए रख दिए चॉकलेट- हैरान कर देने वाला यह मामला मुरैना से निकलकर सामने आया है। दरअसल, मुरैना शहर की संजय कॉलोनी में रहने वाले कक्षा 6 के छात्र मानवेंद्र सिंह के घर के बाहर लंबे समय से सीवर का पानी लीकेज हो रहा है। कई बार शिकायत करने के बावजूद इस परेशानी को हल नहीं किया गया है।

एसडीएम के टेबल पर रख दी चॉकलेट- यहां पर जनसुनवाई में एडीएम कमलेश भार्गव बैठे हुए थे। मानवेंद्र ने चारों चॉकलेट एडीएम की टेबल पर रख दी और उनसे गुजारिश की कि उसके घर के सामने बह रही सीवर के लीकेज को बंद कर दिया जाए। क्योंकि इस वजह से वह न तो घर के बाहर खेल पा रहा है, न स्कूल जा पा रहा है। हालांकि मासूम की बात सुनकर अधिकारियों ने कार्रवाई का आश्वासन दिया है।

काम के बदले चॉकलेट दे दी- इस बारे में जब मानवेंद्र से पूछा गया तो उन्होंने कहा कि बिना लेनदेन के कोई काम नहीं होता है। इसलिए उन्होंने चार चॉकलेट खरीद कर अधिकारी को दी है और अगर उनका काम नहीं हुआ तो वह यह चारों चॉकलेट वापस ले जाएंगी।

हर दिन लोकायुक्त की हो रही है कार्रवाई- गौरतलब है कि मध्य प्रदेश में हर दिन रिश्ततखोर अफसरों पर लोकायुक्त कार्रवाई करती है। इसकी खबरें भी आती हैं। शायद यही वजह है कि मानवेंद्र भी इस बात को पक्का मान बैठे और अधिकारी से काम करवाने के बदले लेनदेन करते हुए उन्हें चार चॉकलेट थमा दी।

## अमूल दूध 2 रुपए लीटर महंगा हुआ

आधे घंटे बाद मटर डेयरी ने भी 2 लीटर रेट बढ़ाए, नए दाम आज से लागू होंगे

नई दिल्ली (एजेंसी)। अमूल के बाद मटर डेयरी ने भी बुधवार को दूध की कीमतों में 2 रुपए प्रति लीटर तक बढ़ोतरी की है। दोनों कंपनियों के नए दाम गुरुवार (14 मई) से लागू होंगे। अमूल और मटर डेयरी ने दूध के प्रमुख वैरिएंट और पैक पर कीमतें बढ़ाई हैं। गुजरात कॉर्पोरेटिव मिल्क मार्केटिंग फेडरेशन के मुताबिक, पशु आहार, पैकेजिंग और ईंधन की लागत बढ़ने के कारण यह फैसला लिया गया। अमूल का कहना है कि यह बढ़ोतरी 2.5 प्रतिशत से 3.5 प्रतिशत के बीच है। मई 2025 के बाद पहली बार दूध के दाम बढ़ाए गए हैं।

मई 2025 में 2 रुपए प्रति लीटर बढ़े थे दाम-इससे पहले 1 मई 2025 को गुजरात और अन्य राज्यों में सभी प्रकार के अमूल दूध की कीमत में 2 रुपए प्रति लीटर की बढ़ोतरी की गई थी। वहीं इससे पहले 4 जून 2024 को भी सभी वैरिएंट के दाम बढ़ाए गए थे।

हिंदू बने रहने के लिए मंदिर जाना जरूरी नहीं

## घर में दीया जलाना भी काफी

नई दिल्ली (एजेंसी)। सुप्रीम कोर्ट ने बुधवार को कहा कि हिंदू धर्म जीवन जीने का तरीका है। हिंदू बने रहने के लिए मंदिर जाना या खास पूजा-पाठ जरूरी नहीं है। कोर्ट ने कहा कि घर में दीया जलाना भी आस्था दिखाने के लिए पर्याप्त है। यह टिप्पणी चीफ जस्टिस सूर्यकांत की अध्यक्षता वाली 9 जजों की संविधान पीठ ने की।

बेंच धार्मिक स्थलों पर महिलाओं के साथ भेदभाव, सबरीमाला मंदिर और दाऊदी बोहरा समुदाय से जुड़े धार्मिक स्वतंत्रता मामलों पर सुनवाई कर रही है। बुधवार को सुनवाई का यह 15वां दिन है। बेंच में जस्टिस वी वी नागरत्ना, एम एम सुदेश, अमानुल्लाह, अरविंद कुमार, आंग्रेस्टीन जॉर्ज मसीह, प्रसन्ना बी वराले, आर महादेवन और जॉयमाल्या बागची शामिल हैं।

व्यक्ति अपनी आस्था को लेकर स्वतंत्र

सुनवाई के दौरान इंटरविनर की ओर से पेश वरिष्ठ वकील डॉ. जी मोहन गोपाल ने कहा कि धार्मिक समुदायों के भीतर से ही सामाजिक न्याय की मांग उठ रही है। उन्होंने 1966 के फैसले का जिक्र करते हुए कहा कि तब हिंदू उन्हे माना गया था, जो वेदों को सर्वोच्च मानता है। उन्होंने कहा, हममें से किसी ने भी यह नहीं कहा कि हर हिंदू वेदों को सर्वोच्च मानता है। मैं वेदों का सम्मान करता हूँ, लेकिन क्या आज हर हिंदू ऐसा मानता है। इस पर जस्टिस वी वी नागरत्ना ने कहा, इसी वजह से हिंदू धर्म को जीवन जीने का तरीका कहा जाता है।





## रतलाम में 30 मजदूरों से भरा ओवरलोड ऑटो पलटा

15 वर्षीय किशोरी की दबने से मौत, 6 घायल; दो दिन पहले ही कटा था चालान

रतलाम (नप्र)। रतलाम जिले के सैलाना क्षेत्र स्थित सकरावदा में बुधवार सुबह 7:30 बजे एक ओवरलोड ऑटो पलटने से 15 वर्षीय बालिका की दबकर मौत हो गई। हादसे में 6 लोग घायल हुए हैं, जिन्हें इलाज के लिए अस्पताल भेजा गया है। ऑटो में क्षमता से अधिक करीब 25 से 30 मजदूर सवार थे। तेज गति और ओवरलोड होने के कारण मोड़ पर चालक ने नियंत्रण खो दिया, जिससे यह हादसा हुआ।

जानकारी के अनुसार, ऑटो रिवशा बुधवार सुबह ग्राम फूफरींडी से मजदूरों को लेकर सकरावदा होते हुए सैलाना जा रहा था। सुबह करीब साढ़े सात बजे ऑटो सकरावदा के इमली चौक के पास, पूर्व सरपंच वागजी खराड़ी के घर के सामने एक मोड़ पर पहुंचा। गति अधिक होने और क्षमता से ज्यादा वजन होने के कारण चालक स्टेयरिंग से अपना नियंत्रण खो बैठा और ऑटो पलट गया।

ग्रामीणों ने घायलों को निकाला, किशोरी ने तोड़ा दम-हादसे के बाद सड़क पर चीख-पुकार मच गई। आवाज सुनकर आसपास के ग्रामीण तुरंत घटनास्थल पर दौड़े और ऑटो में फंसे घायलों को बाहर निकाला। हादसे में फूफरींडी निवासी 15 वर्षीय कविता (पिता सुरज खराड़ी) की ऑटो के नीचे दबने से मौत पर ही मौत हो गई। सूचना मिलने पर एंबुलेंस मौके पर पहुंची और घायलों को सैलाना सामुदायिक स्वास्थ्य केंद्र भेजा गया।



मिल्क मैजिक ब्रांड में मिलावट का खुलासा

## पाम ऑयल और अन्य मिलावटी वस्तुओं के साथ तैयार करते थे प्रोडक्ट, शिकायत दर्ज

भोपाल (नप्र)। प्रवर्तन निदेशालय (ईडी) ने मिलावटी डेयरी उत्पादों के निर्माण और निर्यात से जुड़े करोड़ों रुपये के फर्जीवाड़े मामले में बड़ी कार्रवाई की है। ईडी ने भोपाल स्थित जयश्री गायत्री फूड प्रोडक्ट्स प्राइवेट लिमिटेड और उसके प्रबंध निदेशक किशन मोदी के खिलाफ प्रिवेंशन ऑफ मनी लॉन्ड्रिंग एक्ट (पीएमएलए) के तहत अभियोजन शिकायत विशेष पीएमएलए कोर्ट में दायर की है। यह शिकायत 11 मई को पेश की गई, जिस पर अदालत ने प्रारंभिक सुनवाई के बाद संज्ञान भी ले लिया है। ईडी के अनुसार कंपनी मिल्क मैजिक ब्रांड नाम से डेयरी उत्पादों का कारोबार करती थी। जांच में सामने आया कि कंपनी दूध की बसा के स्थान पर पाम ऑयल और अन्य पदार्थों की मिलावट कर डेयरी उत्पाद तैयार कर रही थी। इन उत्पादों की बिक्री घरेलू बाजार के साथ-साथ विदेशों में भी की गई।

निर्यात के लिए नकली रिपोर्ट तैयार की- जांच एजेंसी ने बताया कि निर्यात की मंजूरी हासिल करने के लिए कंपनी ने प्रतिष्ठित लैब्स की फर्जी टेस्ट रिपोर्ट्स जमा की थीं। संबंधित प्रयोगशालाओं से सत्यापन कराने पर कई रिपोर्ट्स नकली पाई गईं। ईडी के मुताबिक फर्जी दस्तावेजों के आधार पर कंपनी ने मिलावटी डेयरी उत्पादों का निर्यात कर करीब 19.69 करोड़ रुपये की अवैध कमाई की। ईडी ने कहा कि यह राशि कंपनी के बैंक खातों के माध्यम से संचालित की गई, जिसे पीएमएलए के तहत अपराध की आय माना गया है।

## संक्षिप्त समाचार

## एन. रंगासामी ने 5वीं बार संभाली पुडुचेरी की कमान

● एनडीए सरकार ने यहां फिर दोहराया सत्ता का इतिहास

पुडुचेरी (एजेंसी)। पुडुचेरी के दिग्गद नेता एन रंगासामी ने बुधवार को लगातार पांचवीं बार मुख्यमंत्री पद की शपथ ली। ऑल इंडिया एनआर कांग्रेस के संस्थापक रंगासामी ने एक बार फिर एनडीए सरकार का नेतृत्व संभाल लिया है। राजभवन में आयोजित शपथ ग्रहण समारोह में



उपराज्यपाल के, कैलाशनाथन ने मुख्यमंत्री और मंत्रिपरिषद के सदस्यों को पद और गोपनीयता की शपथ दिलाई। रंगासामी ने ईश्वर के नाम पर शपथ ली। उनके साथ मल्लादी कृष्णा राव और भाजपा नेता अरुमुगम नरसिंयम ने भी मंत्री पद की शपथ ग्रहण की। खास बात यह रही कि मल्लादी कृष्णा राव ने तेलुगु भाषा में शपथ ली। वह पुडुचेरी के यानम क्षेत्र का प्रतिनिधित्व करते हैं, जो भौगोलिक रूप से आंध्र प्रदेश के भीतर स्थित है।

## तमिलनाडु में विजय सरकार फ्लोर टेस्ट में हो गई पास

● एआईएडीएमके के 47 में से 25 बागी विधायकों ने समर्थन किया

चेन्नई (एजेंसी)। तमिलनाडु विधानसभा में विजय सरकार ने बुधवार को फ्लोर टेस्ट पास कर लिया। सदन में वोटिंग के वक्त 172 विधायक मौजूद रहे। टीवीके के समर्थन में 144 वोट पड़े। 234 सदस्यीय विधानसभा में साधारण बहुमत के लिए 118 विधायकों का समर्थन जरूरी होता है। विजय



त्रिची ईस्ट और पेरम्बूर से सीटें जीते थे। सीएम बनने के बाद पेरम्बूर से इस्तीफा दे दिया। तिरुपतूर के विधायक श्रीनिवासा सेतुपति एक वोट से जीते थे। मामला मद्रास हाईकोर्ट में होने की वजह से उन्हें वोट डालने के लिए मंजूरी नहीं मिली। इस तरह सदन में विधायकों की संख्या 232 रह गई। टीवीके को 47 विधायकों वाली एआईएडीएमके के 25 बागी विधायक के अलावा, कांग्रेस, सीपीआई, सीपीआई (एम), वीसीके और आईएमएलए से बागी विधायक ने समर्थन दिया। विश्वास प्रस्ताव के विरोध में 22 वोट पड़े, जो एआईएडीएमके के बड़े हुए विधायकों के रहे।

## अखिलेश यादव के छोटे भाई प्रतीक का निधन

● पोस्टमॉर्टम के बाद शव घर लाया गया, अपर्णा भी पहुंचीं

लखनऊ (एजेंसी)। सापा प्रमुख अखिलेश यादव के छोटे भाई प्रतीक यादव का बुधवार को निधन हो गया। उनकी उम्र 38 साल थी। सुबह 6 बजे पत्नी अपर्णा यादव के भाई अमन सिंह बिष्ट उन्हें लखनऊ के सिविल अस्पताल लेकर पहुंचे, जहां डॉक्टरों ने उन्हें मृत घोषित कर दिया। सिविल



अस्पताल के चीफ मेडिकल सुपरिटेण्डेंट डॉ. डीसी पांडेय के मुताबिक, जब प्रतीक को लाया गया, तब उनकी पल्स पूरी तरह डायन थी। हार्ट भी रुक चुका था। लखनऊ मेडिकल कॉलेज में प्रतीक यादव के शव का पोस्टमॉर्टम कराया गया। सूत्रों के मुताबिक, शरीर पर चोट के कोई निशान नहीं मिले हैं।

हालांकि, मौत की वजह स्पष्ट न होने के कारण विवसा सैंपल सुरक्षित रख लिया गया है। पोस्टमॉर्टम के बाद प्रतीक का शव घर ले आया गया है। यहां अंतिम संस्कार की तैयारियां की जा रही हैं। इस बीच, प्रतीक की पत्नी और भाजपा नेता अपर्णा यादव भी असम से लखनऊ लौट आई हैं। वो एयरपोर्ट से सीधे अपने घर पहुंचीं।

## मप्र में शिक्षकों को टीईटी पास करना ही होगा

सुप्रीम कोर्ट बोला- बिना परीक्षा कोई शिक्षक नहीं बन सकता, जो छूट मिलनी थी, मिल चुकी

भोपाल (नप्र)। मध्य प्रदेश में शिक्षकों की पात्रता परीक्षा (टीईटी) को लेकर बुधवार को सुप्रीम कोर्ट में सुनवाई हुई। सुप्रीम कोर्ट ने कहा कि पात्रता परीक्षा में जो भी छूट दी जानी थी, वह पहले ही दी जा चुकी है। ऐसे में अब होने वाली किसी भी भर्ती में पात्रता परीक्षा पास किए बिना कोई भी शिक्षक नियुक्त नहीं किया जा सकता।

पुनर्विचार याचिका राज्य सरकार के साथ मध्य प्रदेश और देशभर के अन्य राज्यों के शिक्षा संगठनों की ओर से दायर की गई थी। याचिकाओं में 1998 से 2009 के बीच नियुक्त शिक्षकों को परीक्षा से छूट देने की मांग की गई थी। पांच साल की छूट पहले ही दी जा चुकी- हालांकि सुनवाई के दौरान अदालत ने स्पष्ट कहा कि वर्ष 2017 में नियम लागू होने के बाद पांच साल की छूट पहले ही दी जा चुकी है। सुप्रीम



कोर्ट ने कहा कि राष्ट्रीय अध्यापक शिक्षा परिषद (एनसीटीई) द्वारा तय किए गए नियमों का पालन सभी राज्यों और शिक्षकों को करना होगा। सुनवाई के दौरान हाई कोर्ट और सुप्रीम कोर्ट के रिटायर्ड जज और अधिवक्ताओं की ओर से विभिन्न

दलीलें पेश की गईं, लेकिन फिलहाल शिक्षकों को राहत मिलने की संभावना कम नजर आ रही है। हालांकि, 70 से अधिक याचिकाओं पर बुधवार शाम तक सुनवाई जारी रही। ऐसे में मामले में अंतिम निर्णय अभी नहीं आया है।

## कोर्ट का रुख सकारात्मक नहीं लगा- शिक्षक संघ

जनजातीय कल्याण शिक्षक संघ के प्रदेश अध्यक्ष डीके सिंगोर ने कहा- हमारे संगठन ने भी एक याचिका दायर की थी। सुनवाई के दौरान वह खुद मौजूद थे। अधिवक्ताओं के मजबूत तर्कों के बावजूद कोर्ट का रुख सकारात्मक नहीं लगा। दरअसल, यह मामला सुप्रीम कोर्ट के 1 सितंबर 2025 के उस आदेश से जुड़ा है, जिसके बाद स्कूल शिक्षा विभाग ने वर्ष 1998 से 2009 के बीच बिना टीईटी नियुक्त हुए शिक्षकों के लिए पात्रता परीक्षा अनिवार्य करने के निर्देश जारी किए थे। ये नियुक्तियां राज्य सरकार की मरिटेड प्रक्रिया के तहत हुई थीं। मध्य प्रदेश में ऐसे शिक्षकों की संख्या करीब डेढ़ लाख बताई जा रही है।

सुप्रीम कोर्ट ने कहा था- परीक्षा में फेल हुए तो नौकरी जा सकती है- सुप्रीम कोर्ट ने अपने आदेश में साफ कहा था कि यदि कोई शिक्षक पात्रता परीक्षा पास नहीं करता है, तो उसकी सेवा समाप्त की जा सकती है। इसके बाद लोक शिक्षण संचालनालय द्वारा आदेश जारी होने पर प्रदेशभर के शिक्षक संगठनों ने इसका विरोध शुरू कर दिया था। शिक्षक संगठनों ने फैसले के खिलाफ आंदोलन भी किया। उन्होंने मुख्यमंत्री, स्कूल शिक्षा मंत्री और जनप्रतिनिधियों के माध्यम से केंद्र सरकार और सुप्रीम कोर्ट से आदेश पर पुनर्विचार की मांग की।

## किश्तवाड़ में आतंकी को पनाह देने वाला शिक्षक गिरफ्तार

एक साथी भी पकड़ाया, पुछ में घुसपैठ की कोशिश में एक आतंकी डेर



किश्तवाड़/पुछ (एजेंसी)। जम्मू-कश्मीर के किश्तवाड़ जिले में सुरक्षा एजेंसियों ने सरकारी स्कूल के एक शिक्षक समेत दो लोगों को गिरफ्तार किया है। दोनों पर जैश-ए-मोहम्मद के आतंकीयों को पनाह, खाना और दूसरी मदद देने का आरोप है। गिरफ्तार शिक्षक की पहचान मशकूर अहमद के रूप में हुई है। वह इंदरवाल के एक सरकारी स्कूल में तैनात है। उसके खिलाफ घुसपैठ के तहत मामला दर्ज किया गया है। अधिकारियों के मुताबिक, वह चतरु इलाके में आतंकीयों को लॉजिस्टिक सपोर्ट देता था। यह मामला 4 फरवरी 2026 को डिफेंड-चरु में हुए एनकाउंटर से जुड़ा है, जिसमें आतंकी आदिल मारा गया।

## जहां संभव हो पेट्रोल डीजल का उपयोग कम करें

● पेट्रोलियम मंत्री हरदीप पुरी बोले-भारत के पास 60 दिन का कच्चा तेल है जमा

45 दिन का एलपीजी स्टॉक भी, पीएम की बातों का मनगढ़ंत मतलब न निकालें

नई दिल्ली (एजेंसी)। पेट्रोलियम मंत्री हरदीप सिंह पुरी ने मंगलवार को कहा कि भारत के पास 60 दिन का कच्चा तेल, 60 दिन की एलएनजी और 45 दिन की एलपीजी का स्टॉक है। सप्लाई के मामले में कोई दिक्कत नहीं है। हरदीप पुरी ने दिल्ली में आयोजित सीआईआईए एनुअल बिजनेस समिट में पीएम की बचत की अपील का भी जिक्र किया। पुरी ने कहा कि पीएम ने दो दिन पहले जो बातें कही हैं। उसको लेकर अफरा-तफरी मचना बेकार है। पीएम की बातों को ध्यान से सुनें। उसका मनगढ़ंत

मतलब न निकालें। दरअसल पीएम मोदी लगातार दो दिन लोगों से ईंधन और संसाधनों का कम इस्तेमाल करने की अपील कर चुके हैं। उन्होंने कहा कि जहां संभव हो पेट्रोल डीजल का उपयोग कम करें और मेट्रो, इलेक्ट्रिक बस और पब्लिक ट्रांसपोर्ट का उपयोग करें। विदेशी यात्राओं से बचें। हरदीप पुरी ने समिट में कहा कि सरकार ने पश्चिम एशिया संकट के कारण ऊर्जा सप्लाई में आई रुकावटों को बोझ आम जनता पर पड़ने नहीं दिया है। तेल कंपनियों को हर दिन 1,000 करोड़ रुपये का नुकसान हो रहा है, तो घाटा 1,98,000



करोड़ रुपये तक पहुंचने वाला है। अगर आप तिमाही के आंकड़ों को देखें तो कुल नुकसान 1 लाख करोड़ रुपये का है। ऐसे में, आप इसे

● बिहार सीएम सम्राट चौधरी ने लागू कर दिया मोदी का फॉर्मूला

## वर्क फ्रॉम होम! इलेक्ट्रिक गाड़ी मंत्रियों को भी नसीहत

पटना (एजेंसी)। पश्चिम एशिया में जारी संघर्ष के कारण उत्पन्न वैश्विक ऊर्जा संकट के मद्देनजर प्रधानमंत्री नरेंद्र मोदी की ओर से नागरिकों से ईंधन की खपत कम करने की अपील के बाद देश भर के राजनीतिक नेताओं और सरकारों ने ईंधन बचाने के उपाय अपनाने शुरू कर दिए हैं। प्रधानमंत्री की अपील के बाद कई नेताओं ने ईंधन बचाने और ऊर्जा बचत प्रथाओं को बढ़ावा देने के लिए मेट्रो यात्रा, इलेक्ट्रिक वाहनों और काफिले का आकार घटाने जैसे विकल्पों को चुना। बिहार में मुख्यमंत्री सम्राट चौधरी ने प्रधानमंत्री की अपील का समर्थन करते हुए इलेक्ट्रिक वाहन का इस्तेमाल शुरू कर दिया है।



● बंगाल सीएम सुवेंदु ने नदीग्राम सीट छोड़ी

## भवानीपुर पास रखेंगे

कोलकाता (एजेंसी)। पश्चिम बंगाल विधानसभा में बुधवार को नवनिर्वाचित विधायकों ने पद और गोपनीयता की शपथ ली। मुख्यमंत्री सुवेंदु अधिकारी ने भवानीपुर सीट पास रखी और नदीग्राम सीट छोड़ने का फैसला किया। सुवेंदु ने भवानीपुर सीट पर ममता बनर्जी को हराया है। शपथ लेने के बाद सुवेंदु ने पुलिस विभाग के अधिकारियों के साथ अपनी पहली बैठक की। इसमें निर्देश दिया कि राज्य में सभी धार्मिक स्थलों पर तेज आवाज वाले लाउडस्पीकर का उपयोग नहीं होगा। नियम नहीं मानने पर हाईकोर्ट के आदेश का उल्लंघन माना जाएगा।



● महिला सुरक्षा पर भी दिए निर्देश-सरकार ने महिला सुरक्षा और राज्य में चुनाव के बाद होने वाली हिंसा, गुंडागर्दी व रंगदारी पर जीरो टॉलरेंस की नीति अपनाने का निर्देश दिया है। महिलाओं के खिलाफ हुए अपराध, खासकर 2021 और 2024 के चुनाव के बाद दर्ज हुए रेप, रेप के प्रयास और छेड़छाड़ के मामलों को दोबारा खोला जाएगा। जरूरत पड़ने पर 2021 की हिंसा की उन शिकायतों की फिर से जांच होगी, जो केवल जनरल डायरी में दर्ज की गई थीं।

## रिटायर्ड जज की प्रेग्नेट बहू ने दी जान

पांच महीने पहले भोपाल में हुई थी शादी, मृतक के परिवार ने लगाया बड़ा आरोप



भोपाल (नप्र)। कटारा हिल्स इलाके में रिटायर्ड जज की प्रेग्नेट बहू ने जान दी है। मृतक महिला का पोस्टमार्टम एम्स में करवाया गया है। वहीं, मायके पक्ष के लोगों ने ससुराल पक्ष पर प्रताड़ना के आरोप लगाए हैं। मृतक महिला का नाम दिवशा शर्मा है। वह नोएडा की रहने वाली थी। मंगलवार की रात महिला ने अपनी मां से बात की थी, जिसमें परेशानी का जिक्र किया था।

### सामर्थ से हुई थी शादी

वहीं, दिवशा के कदम से मायके पक्ष के लोग हैरान हैं। उनका कहना है कि वह ऐसा नहीं कर सकती है। बताया जा रहा है कि महिला की सास रिटायर्ड जज हैं। दिवशा और सामर्थ की शादी दिसंबर 2025 में हुई थी। पांच महीने बाद ही उसने ससुराल में यह कदम उठाया है। पति पर अपमानित करने का आरोप- दरअसल, मृतक दिवशा का भाई इंडियन आर्मी में मेजर हैं। उसने अपने घरवालों को फोन कर बताया था कि पति मुझे कुछ दिनों से लगातार प्रताड़ित कर रहे हैं। हर छोटी बात पर मुझे अपमानित करते हैं। मुझे नोएडा आना है। परिवार ने नोएडा वापस लौटने के लिए रिजर्वेशन करवा दिया था। लेकिन उससे पहले मौत की खबर आई। परिवार ने लगाया हत्या का आरोप- वहीं, दिवशा की चाची जलपा शर्मा ने मीडिया से फोन पर बातचीत में कहा कि हमारे परिवार को बताया गया है कि उसने सुसाइड किया है। लेकिन हमें विश्वास नहीं है। परेशानी की हालत में भी उसने अपनी मां से कहा था कि मम्मी आप डरना नहीं, मैं परेशानी की हालत में भी कुछ ऐसा कदम नहीं उठाऊंगी, जिससे आपलोगों का नाम खराब हो। अचानक से ऐसा क्या हुआ, उसके गले पर नाखून और रस्सियों के निशान हैं। कान नीले पड़ गए हैं। दिवशा के पति ड्रग एडिक्ट थे, हमारी दिवशा को भी ड्रग एडिक्ट बनाने पर तुले थे। वह केस को उल्टा करना चाह रहे हैं।

### सीबीएसई 12वीं रिजल्ट

## भोपाल रीजन के 79.43 प्रतिशत स्टूडेंट्स पास

लड़कियों ने फिर बाजी मारी; एमपी में 12.14 प्रतिशत छात्र सभी विषयों में फेल



भोपाल (नप्र)। केन्द्रीय माध्यमिक शिक्षा बोर्ड (सीबीएसई) ने बुधवार दोपहर 12वीं बोर्ड परीक्षा 2026 का रिजल्ट जारी कर दिया। भोपाल के 9,399 समेत मध्य प्रदेश के 80,454 छात्रों के साथ देशभर के लाखों स्टूडेंट्स का इंतजार खत्म हो गया। इस बार भोपाल रीजन का प्रदर्शन राष्ट्रीय औसत से कमजोर रहा। भोपाल रीजन में 79.43 प्रतिशत विद्यार्थी पास हुए, जबकि देशभर का औसत पास प्रतिशत 85.20 प्रतिशत दर्ज किया गया, यानी भोपाल रीजन राष्ट्रीय औसत से 5.77 प्रतिशत पीछे रहा। भोपाल का प्रदर्शन रायपुर, लखनऊ और रांची जैसे कई रीजन से भी कमजोर रहा।

### पिछले वर्ष की तुलना में 3.19 प्रतिशत कम

देशभर में इस वर्ष 12वीं का कुल पास प्रतिशत 85.20 रहा, जो पिछले वर्ष के 88.39 प्रतिशत की तुलना में 3.19 प्रतिशत कम है। क्षेत्रवार प्रदर्शन में तिरुवनंतपुरम (त्रिवेन्द्रम) सबसे बेहतर रहा, जहां 95.62 प्रतिशत विद्यार्थी सफल हुए।

## युवक ने फांसी लगाकर सुसाइड किया

- पत्नी मायके से नहीं लौट रही थी, इसे लेकर डिप्रेशन में था



भोपाल (नप्र)। भोपाल के छेला मंदिर इलाके में रहने वाले युवक का शव आज सुबह करीब 6 बजे उसके घर के एक कमरे में लटककर दिखा। बॉडी को सबसे पहले उसकी मां ने देखा था। बताया जा रहा है कि मृतक की पत्नी अपने मायके में रह रही है। कई बार मनाने के बाद भी वह लौटने को तैयार नहीं थी। इससे डिप्रेशन में आकर उसने सुसाइड किया है। पुलिस ने मर्ग कायम कर जांच शुरू कर दी है। मृतक के कमरे से कोई सुसाइड नोट नहीं मिला है।

### पांच साल पहले हुई थी शादी

छेला मंदिर पुलिस ने बताया कि प्रदीप लोवंगरी पिता गंगाराम लोवंगरी (29) शिव नगर बिहारी कॉलोनी सुबह साढ़े चार बजे टाविल से फांसी लगाई है। मां ने सबसे पहले देखा था। पांच साल पहले शादी हुई थी। शादी के दो महीने बाद पत्नी मायके में चली गई थी। फिर दोबारा नहीं लौटी। इसी बात को लेकर युवक डिप्रेशन में रहता था और शराब पीने का आदि हो चुका था।

## मध्यप्रदेश में जानलेवा गर्मी

● 11 जिलों में 4 दिन लू का अलर्ट ● पांडुर्णा में बारिश, सिवनी में ओले भी गिरे, भोपाल, इंदौर-शाजापुर में तेज धूप

● रतलाम में 46.5 डिग्री पारा, मौसम विभाग ने दिया भीषण लू और बार्म नाइट अलर्ट

भोपाल (नप्र)। मध्य प्रदेश में रिकॉर्ड तोड़ गर्मी पड़ रही है। रतलाम में 75 साल का रिकॉर्ड तोड़ते हुए दिन का तापमान 46.5 डिग्री तक उछल गया। यहां प्रदेश में सबसे अधिक है। लगभग पूरे प्रदेश में तापमान 40 से 46 डिग्री के बीच है। मौसम विभाग ने आगामी एक हफ्ते में प्रदेश के अधिकांश हिस्सों में भीषण गर्मी, हीटवेव और बॉर्म नाइट का अर्रिज-यलो अलर्ट दिया है। बुधवार को सिवनी में तेज हवा के साथ बारिश हुई। ग्रामीण इलाकों में ओले भी गिरे। पांडुर्णा में भी शाम को पानी गिरा। भोपाल में सुबह बादल छाप रहे। फिर तेज धूप निकली। रतलाम और आगर-मालवा में बादलों की वजह से उमस बनी रही। वहीं, बालाघाट में काले बादल छाप रहे। हवा चलने से तपन से लोगों को हल्की राहत मिली। शाजापुर में तपिश बरकरार रही।

मौसम विभाग के मुताबिक, इंदौर और उज्जैन संभाग के 15 में से 11 जिले अगले 4 दिन तक लू की चपेट में रहेंगे। भोपाल और नर्मदापुरम संभाग में भी हीट वेव चलेगी। विभाग ने सिवनी, छिंदवाड़ा और बालाघाट में ओले गिरने का अलर्ट



भी जारी किया है। पांडुर्णा, बैतूल, मंडला, डिंडौरी, अनूपपुर, शहडोल, नरसिंहपुर, जबलपुर, देवास, सतना, रायसेन, सागर और दमोह में भी मौसम बदला रह सकता है। एमपी के इन शहरों में भीषण लू का यलो और अर्रिज अलर्ट- आईएमडी ने मध्य प्रदेश के 19 जिलों में भीषण लू और गर्म रात्रि का अलर्ट जारी किया है। यलो अलर्ट वाले शहरों में राजगढ़, बुरहानपुर, खंडवा, खरगोन, बड़वानी, अलीराजपुर, झाबुआ, देवास, शाजापुर, आगर शामिल हैं। वहीं रतलाम में तीव्र उष्ण लहर अर्थात् भीषण लू का अर्रिज अलर्ट दिया गया है। इसी प्रकार

धार, इंदौर और उज्जैन में भी तेज लू का प्रकोप रहेगा। यहां गर्म रात्रि को लेकर भी अलर्ट है।

### दूसरे हिस्से में गरज-चमक और बौछारों की संभावना

प्रदेश में मौसम कई महीनों से अलग-अलग हिस्सों में मौसम के दोहरे रूप दिखा रहा है। इसमें गुरुवार के लिए बैतूल, छिंदवाड़ा, सिवनी, बालाघाट, पांडुर्णा जिलों में कहीं-कहीं पर बारिश या गरज-चमक के साथ बौछारें पड़ने की संभावना जताई गई। शाम के बाद इन इलाकों में गर्मी से हल्की राहत मिल सकती है। बाकी पूरा प्रदेश शुष्क रहेगा।

### प्रदेश में अगले 5 दिनों का मौसम का अलर्ट

- 14 मई: रतलाम, मंदसौर, नीमच, खरगोन, खंडवा में लू का असर
- 15 मई: भोपाल, विदिशा, रायसेन, नर्मदापुरम समेत कई जिलों में गर्म हवाएं
- 16 मई: ग्वालियर-चंबल और मालवा क्षेत्र में तेज आंधी और गरज-चमक
- 17 मई: पश्चिमी और उत्तरी एमपी में तापमान 44 डिग्री के पार जा सकता है

### रातों को जागे

## किसी ने कमरे में काटे महीने

नीट परीक्षा कैंसिल होने से सदमे में छात्र, भोपाल में 19000 ने दिया था एजाम



भोपाल (नप्र)। मेडिकल प्रवेश परीक्षा नीट-यूजी 2026 की तैयारी कर रहे हजारों छात्रों के लिए यह समय किसी बुरे सपने से कम नहीं है। पेपर लीक के गंभीर आरोपों के बाद नेशनल टेस्टिंग एजेंसी (एनटीए) द्वारा

परीक्षा रद्द किए जाने के फैसले ने भोपाल समेत देशभर के छात्रों को गहरे तनाव में डाल दिया है। छात्रों का दूटा हौसला- भोपाल की एक छात्रा ने अपनी आपबीती सुनाते हुए कहा कि यह केवल एक परीक्षा नहीं थी,

बल्कि महीनों की रातों की नींद और मेहनत का परिणाम था। उन्होंने बताया कि जब घर से फोन आया कि परीक्षा रद्द हो गई है, तो उन्हें यकीन ही नहीं हुआ। भोपाल में एनएसयूआई ने भी इस मुद्दे पर प्रदर्शन किया और

जवाबदेही तय करने की मांग की।

### कोचिंग और मेंटल हेल्थ

### एक्सपर्ट्स की राय

कोचिंग संस्थान चलाने वाले अमित गुप्ता का कहना है कि छात्र दिन में 14 से 15 घंटे पढ़ाई करते हैं। ऐसी घटनाओं से वे डिमॉटिवेट हो जाते हैं और उनमें मानसिक तनाव बढ़ जाता है। वहीं, मनोविज्ञान के प्रोफेसर विनय मिश्रा ने छात्रों को सलाह दी है कि वे इस वास्तविकता को स्वीकार करें और नई ऊर्जा के साथ दोबारा तैयारी में जुटें। उन्होंने अभिभावकों से भी अपील की है कि वे बच्चों पर दबाव बनाने के बजाय उन्हें प्रोत्साहित करें।

## करोंद में बिल्डिंग में आग केएफसी आउटलेट के पास उठी आग की लपटें; एसी और फर्नीचर जला



भोपाल (नप्र)। भोपाल के करोंद स्थित एक चार मंजिला बिल्डिंग के फर्स्ट फ्लोर में बुधवार को आग लग गई। इस बिल्डिंग में केएफसी आउटलेट है। इसके ठीक पास में लगे एयर कंडिशनर समेत फर्नीचर जल गया। आग की वजह से इलाके में हड़कंप मच गया। अफरा-तफरी के माहौल के बीच आग पर काबू पाया गया। इससे कोई जनहानि तो नहीं हुई, लेकिन लाखों रुपए का नुकसान हो गया। प्रत्यक्षदर्शियों ने बताया कि आग लगने के दौरान बिल्डिंग में भीड़ नहीं थी। इस वजह से बड़ा हादसा टल गया। प्रशासन नुकसान का आकलन लगा रहा है।

## युवक की पिटाई के बाद उबले समाज के लोग

आधी रात को ताजुल मस्जिद के पास प्रदर्शन, धारा-144 लागू

भोपाल (नप्र)। गोविंदपुरा के एक होटल में मुस्लिम युवक के साथ हिंदू युवती को पकड़ा गया था। इसके बाद हिंदूवादी संगठनों ने मुस्लिम युवक की पिटाई की थी। साथ ही चहरे पर गोबर और स्याही पोत दी थी। इसे लेकर आधी रात पुरानी भोपाल के ताजुल मस्जिद के पास हजारों की संख्या में मुस्लिम समाज के लोग जमा हो गए और प्रदर्शन किया है। एहतियात के तौर अभी भी उस इलाके में भारी संख्या में पुलिस बल की तैनाती है।

भोपाल को बंद करने की चेतावनी- वहीं, भोपाल शहर के काजी सैयद मुस्ताक अली नदवी के नेतृत्व में हुए प्रदर्शन में चेतावनी दी गई कि यदि आरोपियों को 24 घंटे के भीतर गिरफ्तार नहीं किया गया तो शहरव्यापी बंद का आह्वान होगा। काजियात परिसर में विरोध-प्रदर्शन करते हुए समुदाय के लोगों ने हमले और घटना के दौरान कथित तौर पर आपत्तिजनक भाषा के इस्तेमाल की निंदा की।

धार्मिक भावनाओं पर है हमला- भीड़ को संबोधित करते हुए काजी नदवी ने इस हमले को न केवल एक व्यक्ति पर हमला, बल्कि सांप्रदायिक सद्भाव और धार्मिक भावनाओं पर भी हमला बताया। बाद में प्रदर्शनकारियों ने नारे लगाते हुए और कड़ी कार्रवाई की मांग करते हुए पुलिस नियंत्रण कक्ष की ओर मार्च किया। ऑल इंडिया मजलिस-ए-इत्तेहादुल मुस्लिमीन के नेता मोहसिन अली के साथ कांग्रेस विधायक आरिफ मसूद और आतिफ अकील भी प्रदर्शन में शामिल हुए।

भोपाल पुलिस कमिश्नर को सौंपा जापान- इसके साथ ही समुदाय के प्रतिनिधियों ने भोपाल पुलिस आयुक्त संजय कुमार को जापान सौंपकर घटना के दौरान कथित रूप से लापरवाही बरतने वाले पुलिसकर्मियों के खिलाफ तत्काल



गिरफ्तारी और विभागीय कार्रवाई की मांग की। शहर काजी ने कहा यह मामला केवल शारीरिक हमले तक सीमित नहीं है, बल्कि आपत्तिजनक भाषा के प्रयोग से धार्मिक भावनाओं को गहरी ट्रेस पहुंची है। भय का माहौल पैदा करती हैं ये

घटनाएं- भोपाल शहर काजी ने कहा कि घटनास्थल पर पुलिसकर्मी मौजूद थे, फिर भी उन्होंने अपराधियों का साथ दिया। ऐसी घटनाएं भोपाल में भय का माहौल पैदा करती हैं और वातावरण को दूषित करती हैं।

### मामले की कर रहे हैं जांच

वहीं, कमिश्नर संजय कुमार ने बताया कि पुलिस घटनास्थल पर मौजूद अधिकारियों के आचरण सहित मामले के सभी पहलुओं की जांच कर रही है। घटनास्थल पर मौजूद पुलिसकर्मियों से भी पूछताछ की जाएगी। यदि वे दोषी पाए जाते हैं, तो उनके खिलाफ विभागीय कार्रवाई शुरू की जाएगी। आपराधिक मामला पहले ही दर्ज किया जा चुका है और आरोपी की पहचान और गिरफ्तारी के लिए टीम काम कर रही है। पुलिस घटना के वीडियो फुटेज की जांच कर रही है। भोपाल पुलिस कमिश्नर ने कहा कानून के हिसाब से संबंधित धाराओं में आरोपियों के खिलाफ मामला दर्ज हुआ है। पुलिस की मौजूदगी की जांच की जा रही है।

## मध्यप्रदेश में बुजुर्ग सुरक्षित नहीं!

एनसीआरबी रिपोर्ट में एमपी फिर नंबर-1, आखिर क्यों सॉफ्ट टारगेट बन रहे सीनियर सिटीजन?



भोपाल (नप्र)। मध्य प्रदेश एक बार फिर देश में बुजुर्गों के लिए सबसे असुरक्षित राज्य घोषित किया गया है। नेशनल क्राइम रिकॉर्ड ब्यूरो की 'क्राइम इन इंडिया 2024' रिपोर्ट के मुताबिक, बीते एक साल में राज्य में वरिष्ठ नागरिकों के खिलाफ अपराध के कुल 5,875 मामले दर्ज किए गए हैं, जो देश में सबसे अधिक हैं। पिछले साल की तुलना में यह आंकड़ा और अधिक भयावह होता जा रहा है।

हिंसा और यौन अपराधों का बढ़ता प्राफ- हैरान करने वाली बात यह है कि ये अपराध केवल छोटी-मोटी चोरी या संपत्ति विवाद तक

सीमित नहीं हैं। आंकड़ों के अनुसार, एक साल में 144 बुजुर्गों की हत्या हुई है। वहीं, बुजुर्ग महिलाएं भी सुरक्षित नहीं हैं। रिपोर्ट में रप के 23 मामले और छेड़छाड़ के 17 मामले दर्ज किए गए हैं। सामाजिक कार्यकर्ताओं का मानना है कि लोकल ज्वेलरी और डर के कारण वास्तविक संख्या इससे कहीं अधिक हो सकती है।

डिजिटल अरेस्ट और धोखाधड़ी का नया खतरा- जांचकर्ताओं का कहना है कि अकेलेपन और डिजिटल जानकारी के अभाव के कारण बुजुर्ग अब सॉफ्ट टारगेट बन रहे हैं। पेंशन फ्रॉड, संपत्ति कब्जाने और हाल ही में बड़े डिजिटल अरेस्ट जैसे मामलों ने सीनियर सिटीजंस की नींद उड़ा दी है। पुलिस की विशेष हेल्पलाइन और मॉनिटरिंग के बावजूद, इन अपराधों पर लगाम नहीं लग पा रही है।

### परिचित ही निकलते हैं आरोपी

पुलिस विभाग के एक वरिष्ठ अधिकारी ने बताया कि बुजुर्गों के खिलाफ बढ़ते अपराधों की मुख्य वजह उनका सामाजिक अलगाव और शारीरिक कमजोरी है। कई मामलों में अपराधी बाहरी व्यक्ति न होकर परिवार के करीबी या परिचित ही होते हैं, जिससे सुरक्षा व्यवस्था के सामने नई चुनौतियां खड़ी हो रही हैं।

## मुख्यमंत्री उत्कृष्टता पुरस्कार वर्ष 2026 के लिए ऑनलाइन आवेदन आमंत्रित

आवेदन की अंतिम तिथि 15 जुलाई तक

भोपाल (नप्र)। प्रदेश में शासकीय कार्यपालनी में नवाचार, सुशासन और जनसेवा के उत्कृष्ट प्रयासों को प्रोत्साहित करने के उद्देश्य से राज्य शासन द्वारा मुख्यमंत्री उत्कृष्टता पुरस्कार (नवाचार हेतु) वर्ष 2026 के लिए ऑनलाइन आवेदन आमंत्रित किए गए हैं। सामान्य प्रशासन विभाग ने जानकारी दी कि यह पुरस्कार मध्यप्रदेश शासन के विभिन्न विभागों, विभागाध्यक्ष कार्यालयों तथा उनके अधीन कार्यरत निगम, मंडल, बोर्ड एवं संस्थाओं के अधिकारी-कर्मचारियों को उनके नवाचार आधारित उत्कृष्टनीय कार्यों के लिए प्रदान किया जाएगा। यह पुरस्कार 01 अप्रैल 2025 से 31 मार्च 2026 की अवधि में किए गए उत्कृष्ट कार्यों के लिये प्रदान किये जायेंगे। ऐसे कार्य जिनसे प्रशासनिक कार्यपालनी, सेवा प्रदाय व्यवस्था अथवा जनहित में सकारात्मक और प्रभावी परिवर्तन आया हो।

मुख्यमंत्री उत्कृष्टता पुरस्कार के अंतर्गत नागरिक सेवा प्रदाय, सूचना प्रौद्योगिकी एवं सुशासन, शिक्षा एवं मानव संसाधन विकास, स्वास्थ्य एवं पोषण, अधोसंरचना, सामाजिक समावेश एवं सशक्तिकरण, रोजगार एवं आर्थिक विकास जैसे प्रमुख कार्यक्षेत्रों में किए गए नवाचारों को सम्मानित किया जाएगा।



## न्याय सुविधा

डॉ. सुधीर कुमार

(कुरुक्षेत्र विधि में सहાયक प्रोफेसर)



आधुनिक भारत में, जहाँ न्यायालयों में लंबित मामलों का आंकड़ा करोड़ों को छू रहा है, वहाँ लोक अदालत गांधीवादी दर्शन और प्राचीन भारतीय आदर्शों का एक सफल समन्वय प्रस्तुत करती है। इतिहास साक्षी है कि भारत में न्याय कभी केवल 'दंड' का विधान नहीं रहा, बल्कि 'सद्भाव' की स्थापना का माध्यम रहा है। सम्राट अशोक ने अपने शिलालेखों में 'राजुक्तो' (न्यायिक अधिकारियों) को निर्देश दिया था कि उनका कार्य विवादों को मात्र कानूनी रूप से सुलझाना नहीं, बल्कि समाज में 'धम्म' और नैतिकता को अक्षुण्ण रखना है। न्याय की यही भावना मध्यकाल में महारानी अहिल्याबाई होल्कर के शासन में भी जीवंत रही, जहाँ न्याय 'लोक-दरबार' का हिस्सा था और वे स्वयं मध्यस्था के जरिए पक्षों की शत्रुता समाप्त करती थीं। आज की लोक अदालतें वास्तव में अशोक के 'धम्म-न्याय' और अहिल्याबाई के 'लोक-कल्याणकारी न्याय' का ही आधुनिक विस्तार हैं, जो प्राचीन पंच-परमेश्वर की परंपरा को वर्तमान न्यायिक ढांचे से जोड़ती हैं।

समय बदला और ब्रिटिश राज के दौरान भारत में औपचारिक 'एडवरसैरियल' कानूनी प्रणाली आई, जिसने न्याय को खींचा और समय लेने वाला बना दिया। आजादी के बाद, इस खाई को पाटने के लिए 14 मार्च 1982 को गुजरात के जूनागढ़ में पहली आधुनिक 'लोक अदालत' का आयोजन किया गया। यह एक ऐतिहासिक पल था जिसने वैकल्पिक विवाद समाधान की नींव रखी। आगे चलकर, संविधान के अनुच्छेद 39 के 'समान न्याय और मुफ्त कानूनी सहायता' के संकल्प को साकार करने के लिए 'कानूनी सेवा प्राधिकरण अधिनियम, 1987' पारित किया गया, जिसने लोक अदालतों को वैधानिक दर्जा प्रदान किया। लोक अदालतों का कार्यप्रणाली और क्षेत्राधिकार को समझना न्यायिक सुगमता की दृष्टि से अत्यंत महत्वपूर्ण है। इसका संचालन मुख्य रूप से 'कानूनी सेवा प्राधिकरणों' द्वारा किया जाता है, जो विवादों को दो प्रमुख श्रेणियों में विभाजित कर उनका समाधान करते हैं। पहली श्रेणी में लंबित मामले आते हैं, जो पहले से ही किसी न्यायालय

# अशोक के 'धम्म' से डिजिटल 'लोक अदालत' तक

भारतीय न्यायशास्त्र के विशाल आकाश में 'लोक अदालत' उस ध्रुव तारे की भाँति है, जो सदियों पुरानी जटिल कानूनी प्रक्रियाओं के अंधकार में आम आदमी को त्वरित और सुलभ न्याय का मार्ग दिखाता है। 'न्याय में देरी, न्याय की अवहेलना है' इस विडंबना को समाप्त करने के लिए लोक अदालत एक ऐसी संजीवनी बनकर उभरी है, जिसने 'मुकदमेबाजी' को 'समाधान' में बदल दिया है। यह केवल एक कानूनी मंच नहीं है, बल्कि न्याय का वह 'मानवीय चेहरा' है जहाँ न्यायाधीश और पक्षकार आमने-सामने बैठकर विवादों की कड़वाहट को आपसी सहमति की मिठास से समाप्त करते हैं।

में विचाराधीन हैं और जहाँ पक्षों के बीच आपसी सुलह की थोड़ी भी गुंजाइश बची होती है। दूसरी ओर, मुकदमों से पहले के मामले वे विवाद हैं जो अभी तक औपचारिक रूप से अदालत की चौकट तक नहीं पहुंचे हैं; इन्हें लोक अदालत के माध्यम से प्रारंभिक स्तर पर ही सुलझा लिया जाता है ताकि भविष्य की लंबी, खर्चीली और मानसिक रूप से थका देने वाली कानूनी लड़ाई से बचा जा सके।

जहाँ तक इसके क्षेत्राधिकार और मामलों की प्रकृति का प्रश्न है, लोक अदालत का दायरा अत्यंत विस्तृत और समावेशी है। इसके अंतर्गत संपत्ति विवाद, उत्तराधिकार और भूमि अधिग्रहण जैसे दीवानी मामले प्रमुखता से आते हैं। साथ ही, यह श्रम विवादों (जैसे वेतन और ग्रेच्युटी) और आर्थिकमामलों (जैसे बैंक रिकवरी एवं धारा 138 नेगोशिएबल इंस्ट्रुमेंट्स एक्ट के तहत चेक बाउंस) के त्वरित निस्तारण का एक सशक्त मंच है। जनोपयोगी सेवाओं जैसे बिजली, पानी, टेलीफोन और बीमा से जुड़े विवादों का समाधान भी यहाँ प्रभावी ढंग से किया जाता है। विशेष रूप से, लोक अदालत उन शमनीय आपराधिकमामलों में रीढ़ की हड्डी साबित होती है जहाँ कानून दोनों पक्षों को समझौते की अनुमति देता है। हालांकि, यह स्पष्ट है कि गंभीर प्रकृति के अपराध और तलाक जैसे संवेदनशील मामलों, जहाँ सुलह की कोई संभावना न हो, इसके वैधानिक क्षेत्राधिकार से बाहर रखे गए हैं।

सर्वोच्च न्यायालय का दृष्टिकोण स्पष्ट करता है कि

लोक अदालत न्याय वितरण का एक सशक्त और संतुलित माध्यम है, जहाँ पीटी थॉमस बनाम थॉमस जॉब (2005) के अनुसार इसके 'अवॉर्ड' को सिविल कोर्ट की डिग्री मानकर अंतिम और अपरिवर्तनीय शक्ति दी गई



## लोक अदालत

है ताकि मुकदमेबाजी का अंत हो सके, वहीं स्टेट ऑफ पंजाब बनाम जलौर सिंह (2008) के माध्यम से यह सीमा भी तय की गई है कि बिना आपसी सहमति के लोक अदालत स्वयं निर्णय नहीं थोप सकती और ऐसे मामले नियमित कोर्ट को लौटाने अनिवार्य हैं। समकालीन समय (2024-2026) में, सीजेआई डीवाई चंद्रचूड़ के नेतृत्व में ई-लोक अदालतों और 'विशेष लोक अदालत सप्ताह' जैसे नवाचारों ने न्याय को जनता के करीब पहुंचाया है, जहाँ अब ऑर्टिफिशियल इंटेलिजेंस का उपयोग सुधारत्मक रूप से उन मुकदमों की पहचान के

लिए किया जा रहा है जिनमें सुलह की गुंजाइश अधिक है, जिससे न्यायिक प्रक्रिया में तेजी और स्थायित्व दोनों सुनिश्चित हुए हैं। यद्यपि वैकल्पिक विवाद समाधान की अवधारणा वैश्विक है, किंतु भारत की लोक अदालत प्रणाली कई मायनों में 'यूनिक' है। अमेरिका में 'मल्टी-डोर कोर्टहाउस' का प्रचलन है, चीन में 'पीपुल्स मेडिएशन कमिटी' सक्रिय है और ब्रिटेन में 'अर्ली न्यूट्रल इवैल्यूएशन' पर जोर दिया जाता है। लेकिन भारत की लोक अदालत इन सबसे अलग इसलिए है क्योंकि ये 'वैधानिक शक्ति' और 'स्वैच्छिक भावना' का एक अद्भुत मिश्रण है। यहाँ किसी वकील की अविनय आवश्यकता नहीं होती, कोई अदालती शुल्क नहीं लगता (और यदि लगा हो तो वह वापस कर दिया जाता है), और निर्णय पर अपील का कोई प्रावधान न होना इसे 'त्वरित न्याय' का विश्वव्यापी रोल मॉडल बनाता है।

आज हम 'न्याय के डिजिटलीकरण' के युग में हैं। ई-लोक अदालत अब एकवास्तविकता हैं, जहाँ वीडियो कॉन्फ्रेंसिंग के जरिए एक किसान अपने गाँव से और एक कॉर्पोरेट अधिकारी अपने दफ्तर से बैठकर विवाद सुलझा रहे हैं। बिहार जैसे राज्यों में ट्रेफिक चालान के लिए 'वन टाइम सेटलमेंट' की ऑनलाइन प्रक्रिया इसका सफल उदाहरण है। भविष्य में, ब्लॉकचेन तकनीक और डेटा एनालिटिक्स के माध्यम से स्थायी लोक अदालतों को और अधिक पारदर्शी और प्रभावी बनाया जा सकता है। लोक अदालतों की अभूतपूर्व सफलता के बाद भी कुछ

ऐसी मौलिक चुनौतियाँ मौजूद हैं, जो इसके पूर्ण प्रभाव को सीमित करती हैं। विशेषकर ग्रामीण अंचलों में कानूनी साक्षरता का अभाव एक बड़ी बाधा है, जहाँ लोग अपने अधिकारों और लोक अदालत की स्वैच्छिक प्रकृति से अनभिज्ञ होते हैं। इसके अतिरिक्त, कभी-कभी यह भी देखा गया है कि सदस्यों द्वारा विवाद सुलझाने की जल्दबाजी में पक्षकारों पर समझौते के लिए अनचाहा दबाव बनाया जाता है, जो न्याय के मूल सिद्धांतों के विपरीत है।

लोक अदालतों को मात्र 'मामला निपटाने वाली मशीन' के बजाय वास्तविक 'न्याय का केंद्र' बनाना अनिवार्य है। इसके लिए मध्यस्थों को कानूनी ज्ञान के साथ-साथ मनोवैज्ञानिक प्रशिक्षण भी दिया जाना चाहिए ताकि वे संवेदनशीलता से विवाद सुलझा सकें। साथ ही, 'स्थायी लोक अदालतों' का विस्तार हर जिले और उपमंडल स्तर तक करना जरूरी है ताकि आम आदमी को घर के पास ही सम्मानजनक न्याय मिल सके। वस्तुतः लोक अदालत भारतीय न्याय प्रणाली की 'रीढ़' है, जो प्राचीन न्याय-बोध को आधुनिक रूप देती है। यहाँ केवल फाइलें बंद नहीं होती, बल्कि सत्य की जीत के साथ पक्षों के बीच की कड़वाहट भी समाप्त होती है, जिससे सामाजिक रिश्तों की मर्यादा बनी रहती है। एक विकसित भारत के निर्माण में, जहाँ सामाजिक न्याय और आर्थिक प्रगति साथ-साथ चलते हैं, लोक अदालत 'सामाजिक सद्भाव' की गारंटी है। यह गांधीजी के उस स्वराज्य के सपने को साकार करती है जहाँ न्याय महंगा नहीं, बल्कि हर नागरिक का सहज अधिकार है। लोक अदालत हमें सिखाती है कि महानतम न्याय वह है जो कानून की किताबों से नहीं, बल्कि मनुष्यों के हृदय और आपसी विवेक से उत्पन्न होता है। यह 'न्याय सबके लिए' की दिशा में वास्तव में एक क्रांतिकारी और शाश्वत कदम है।

## श्रीमंत छत्रपति संभाजी महाराज की जयंती पर विशेष

अमित राव पवार

युवा लेखक



भारतीय इतिहास का गगन अनेक वीरों की गाथाओं से आलोकित है, किंतु कुछ नाम ऐसे हैं जो केवल इतिहास का हिस्सा नहीं बनते, बल्कि राष्ट्र की आत्मा में सदैव जीवित रहते हैं। श्रीमंत छत्रपति संभाजी महाराज ऐसे ही एक अमर व्यक्तित्व हैं, जिनका जीवन साहस, स्वाभिमान, विद्वता और बलिदान का अद्वितीय संगम था। दुर्भाग्य से इतिहास के अनेक पन्नों में उनके व्यक्तित्व को उतनी व्यापकता नहीं मिली, जिसके वे वास्तविक (deserve) अधिकारी थे। उनके जीवन को केवल युद्धों और बलिदान तक सीमित कर दिया गया, जबकि सत्य यह है कि संभाजी महाराज केवल एक योद्धा नहीं, बल्कि राष्ट्रचेतना के प्रखर प्रहरी थे। आज जब समाज वैचारिक भ्रम, सांस्कृतिक विस्मृति और इतिहास की अधूरी व्याख्याओं से जूझ रहा है, तब संभाजी महाराज का जीवन हमें यह स्मरण कराता है कि राष्ट्र केवल तलवारों से नहीं, बल्कि आत्मसम्मान, संस्कृति और दृढ़ संकल्प से सुरक्षित रहता है।

14 मई 1657 को पुरंदर किले में जन्मे श्रीमंत संभाजी महाराज ने बाल्यकाल से ही संघर्ष को अपनी नियति के रूप में देखा। वे श्रीमंत छत्रपति शिवाजी महाराज के ज्येष्ठ पुत्र थे, किंतु राजमहलों का वैभव उनके जीवन की पहचान नहीं बना। बाल्यकाल में ही माता सईबाई का साया सिर से उठ गया। इसके बाद उनका पालन-पोषण राजमाता जीजाबाई के संरक्षण में हुआ, जिन्होंने उनके भीतर धर्म, स्वराज्य और राष्ट्र गौरव के ऐसे संस्कार रोपे, जो अंतिम सांस तक उनके व्यक्तित्व की आधारशिला बने रहे। मात्र नौ वर्ष की आयु में पुरंदर की संधि के तहत उन्हें मुगल दरबार में राजनीतिक बंधक बनाकर भेज दिया गया। सोचिए, जिस आयु में सामान्य बालक खेल और

# वह ज्वाला जिसे यातनाएँ भी बुझान सकीं

संभाजी महाराज की छवि प्रायः केवल रणभूमि के योद्धा के रूप में प्रस्तुत की जाती है, जबकि वे असाधारण विद्वान भी थे। संस्कृत, मराठी, हिंदी, फारसी और पुर्तगाली जैसी भाषाओं पर उनका अधिकार था। उन्होंने कम आयु में ही 'बुधभूषणम्' जैसे संस्कृत ग्रंथ की रचना की। यह तथ्य बताता है कि उनकी तलवार जितनी तेज थी, उनकी बुद्धि उससे कहीं अधिक प्रखर थी। वे जानते थे कि किसी भी राष्ट्र की वास्तविक शक्ति केवल सेना में नहीं, बल्कि उसकी संस्कृति और ज्ञान परंपरा में निहित होती है। 1680 में श्रीमंत छत्रपति शिवाजी महाराज के निधन के बाद मराठा साम्राज्य व हिंदवी स्वराज तथा भारतभूमि पर संकटों का पहाड़ टूट पड़ा।

सपनों की दुनिया में जीता है, उस आयु में संभाजी महाराज को शत्रुओं के बीच रहकर राजनीति, छल और सत्ता का कठोर यथार्थ देखना पड़ा। किंतु यही परिस्थितियाँ आगे चलकर उन्हें अदम्य साहस का प्रतीक बनाने वाली थीं। उन्होंने भय को कभी अपने व्यक्तित्व पर हावी नहीं होने दिया। विपरीत परिस्थितियों ने उन्हें तोड़ा नहीं, बल्कि लोहे से भी अधिक मजबूत बना दिया।

संभाजी महाराज की छवि प्रायः केवल रणभूमि के योद्धा के रूप में प्रस्तुत की जाती है, जबकि वे असाधारण विद्वान भी थे। संस्कृत, मराठी, हिंदी, फारसी और पुर्तगाली जैसी भाषाओं पर उनका अधिकार था। उन्होंने कम आयु में ही 'बुधभूषणम्' जैसे संस्कृत ग्रंथ की रचना की। यह तथ्य बताता है कि उनकी तलवार जितनी तेज थी, उनकी बुद्धि उससे कहीं अधिक प्रखर थी। वे जानते थे कि किसी भी राष्ट्र की वास्तविक शक्ति केवल सेना में नहीं, बल्कि उसकी संस्कृति और ज्ञान परंपरा में निहित होती है। 1680 में श्रीमंत छत्रपति शिवाजी महाराज के निधन के बाद मराठा साम्राज्य व हिंदवी स्वराज तथा भारतभूमि पर संकटों का पहाड़ टूट पड़ा। भीतर सत्ता संघर्ष और बाहर मुगलों का भीषण आक्रमण। उस समय मुगल सत्ता का सबसे शक्तिशाली शासक औरंगजेब दक्षिण में स्वराज्य की जड़ों को समाप्त करने के लिए अपनी विशाल सेना के साथ उतर चुका था। उसे विश्वास था कि



महाराज शिवाजी के बाद मराठा साम्राज्य और स्वराज का स्वप्न इस देश से शीघ्र ही बिखर जाएगा। किंतु यही वह क्षण था, जब संभाजी महाराज ने अपने अद्वितीय नेतृत्व से इतिहास की दिशा बदल दी।

16 जनवरी 1681 को उन्होंने मराठा

साम्राज्य (हिंदवी स्वराज) की बागडोर संभाली और मुगलों के विरुद्ध ऐसा प्रतिरोध खड़ा किया, जिसने औरंगजेब की वर्षों पुरानी महत्वाकांक्षाओं को ध्वस्त कर दिया। कहा जाता है कि उन्होंने अपने नौ वर्षों के शासनकाल में 140 से अधिक युद्ध लड़े और एक भी युद्ध नहीं हारे।

यह केवल वीरता नहीं थी, बल्कि असाधारण रणनीति, नेतृत्व क्षमता और राष्ट्र निष्ठा का परिचायक था उन्होंने मुगलों को हर मोर्चे पर चुनौती दी। संभाजी महाराज का सबसे प्रेरक पथ था—उनका अटूट स्वाभिमान। वे जानते थे कि यदि स्वराज्य झुक गया, तो केवल एक राज्य नहीं, बल्कि भारतीय अस्मिता पर आघात होगा। इसलिए उन्होंने संघर्ष को जीवन का धर्म बना लिया वे सत्ता के लिए नहीं, बल्कि स्वाभिमान और स्वतंत्रता के लिए लड़ रहे थे। फरवरी 1689 में संगमेश्वर में विश्वासघात के कारण वे मुगलों के हाथों बंदी बना लिए गए। इसके बाद इतिहास ने बक्रता की वह पराकाष्ठा देखी, जो

विश्व में ओर कही नहीं दिखाई दी (जिसे सुनकर आज भी रोंगटे खड़े हो जाते हैं)। औरंगजेब ने उन्हें धर्म परिवर्तन कर जीवनदान पाने का प्रस्ताव दिया। यह केवल एक व्यक्ति के धर्म परिवर्तन का प्रश्न नहीं था, बल्कि स्वराज्य की आत्मा को झुकाने का प्रयास था। किंतु संभाजी महाराज ने स्पष्ट कर दिया कि मृत्यु स्वीकार है, परंतु आत्मसमर्पण नहीं। उन पर (लगभग 40 दिनों से भी अधिक) अमानवीय यातनाएँ दी गईं। शरीर को क्षत-विक्षत किया गया, अपमानित किया गया, लेकिन उनकी आत्मा को झुकाया नहीं जा सका। वे अंत तक दृढ़ रहे। 11 मार्च 1689 को तुलापुर में उनकी निर्मम हत्या कर दी गई, किंतु वास्तव में उस दिन

एक योद्धा नहीं मरा—एक विचार अमर हो गया। संभाजी महाराज के बलिदान ने मराठा साम्राज्य और हिंदवी स्वराज को समाप्त नहीं किया, बल्कि उसे और अधिक प्रचंड बना दिया। उनकी मृत्यु के बाद स्वराज्य की ज्वाला और अधिक भड़क उठी। अंततः वही संघर्ष मुगल साम्राज्य के पतन का कारण बना। जिस 'औरंगजेब' ने हिंदवी स्वराज तथा मराठाओं को मिटाने का सपना देखा था, वह स्वयं दक्षिण की धरती पर संघर्ष करते-करते टूट कर मृत्यु को जा मिला परंतु हिंदवीस्वराज, मराठाओं और सम्पूर्ण भारतभूमि पर एकाधिकार नहीं कर पाया।

आज आवश्यकता इस बात की है कि श्रीमंत संभाजी महाराज को केवल इतिहास की पुस्तकों तक सीमित न रखा जाए, बल्कि उन्हें भारतीय स्वाभिमान के जीवंत प्रतीक के रूप में समझा जाए। उनका जीवन हमें यह सिखाता है कि परिस्थितियाँ चाहे कितनी भी प्रतिकूल क्यों न हों, यदि मनुष्य के भीतर राष्ट्र प्रेम, आत्मबल और सत्य के प्रति निष्ठा हो, तो वह किसी भी साम्राज्य की नींव हिला सकता है। श्रीमंत छत्रपति संभाजी महाराज केवल मराठा इतिहास के नायक नहीं हैं, वे उस भारतीय आत्मा के प्रतीक हैं, जो अन्याय के सामने कभी झुकते नहीं। उनका जीवन और बलिदान आने वाली पीढ़ियों को सदैव यह प्रेरणा देता रहेगा कि स्वाभिमान की रक्षा के लिए संघर्ष करना ही सच्चा राष्ट्र धर्म है।

## दृष्टिकोण

संध्या अग्रवाल

लेखक साहित्यकार हैं।



आज के डिजिटल युग में सूचना का प्रवाह अत्यंत तेज हो गया है। स्मार्टफोन और इंटरनेट की आसान उपलब्धता ने हर व्यक्ति को खबरों तक त्वरित पहुंच प्रदान की है। लेकिन इस सुविधा के साथ एक गंभीर समस्या भी तेजी से उभर कर सामने आई है—फेक न्यूज़। झूठी, भ्रामक या आधी-अधूरी जानकारी का प्रसार आज समाज के लिए एक बड़ी चुनौती बन चुका है।

फेक न्यूज़ का सबसे खतरनाक पहलू इसकी तीव्र गति है। सोशल मीडिया प्लेटफॉर्मों के माध्यम से कोई भी खबर कुछ ही मिनटों में हजारों-लाखों लोगों तक पहुंच जाती है। समस्या तब और गंभीर हो जाती है जब लोग बिना सत्यापन किए ऐसी खबरों को आगे साझा कर देते हैं। इससे अफवाहें फैलती हैं, जो समाज में भ्रम, डर और तनाव की स्थिति उत्पन्न करती हैं। कई बार यह स्थिति इतनी विकट हो जाती है कि सामाजिक संसर्ग बिगड़ने लगता है और विवाद तक खड़े हो जाते हैं।

आज के समय में यह भी देखा जा रहा है कि फेक न्यूज़ केवल सामाजिक ही नहीं, बल्कि आर्थिक और स्वास्थ्य संबंधी क्षेत्रों को भी प्रभावित कर रही है। कई बार गलत सूचनाओं के कारण लोग गलत निर्णय ले लेते हैं, जिससे उन्हें आर्थिक नुकसान

उठाना पड़ता है या स्वास्थ्य संबंधी जोखिम बढ़ जाते हैं। इस प्रकार फेक न्यूज़ का प्रभाव केवल विचारों तक सीमित नहीं रहता, बल्कि यह जीवन के विभिन्न पहलुओं को प्रभावित करता है।

समाज पर फेक न्यूज़ का प्रभाव अत्यंत गहरा और चिंताजनक है। इससे लोगों का विश्वास मीडिया, प्रशासन और अन्य संस्थाओं से कमजोर होता जाता है। जब सही और गलत के बीच अंतर करना कठिन हो जाता है, तब आम नागरिक असमंजस में पड़ जाता है। इसके अलावा, यह लोकतंत्र के लिए भी एक गंभीर खतरा बन सकता है, क्योंकि यदि नागरिक गलत जानकारी के आधार पर अपने विचार और निर्णय बनाते हैं, तो इसका असर पूरे समाज पर पड़ता है। फेक न्यूज़ के प्रसार के पीछे कई कारण जिम्मेदार हैं।

सबसे प्रमुख कारण है डिजिटल साक्षरता की कमी। आज भी बड़ी संख्या में लोग यह नहीं समझ पाते कि किसी खबर की सत्यता कैसे जांची जाए।



इसके अतिरिक्त, कुछ लोग जानबूझकर भी गलत सूचनाएं फैलाते हैं ताकि समाज में भ्रम और अस्थिरता पैदा की जा सके। सनसनीखेज और आकर्षक खबरों की ओर लोगों का झुकाव भी इस समस्या को बढ़ावा देता है।

इसके अलावा, प्रतिस्पर्धा के इस दौर में तेजी से ध्यान आकर्षित करने की होड़ भी फेक न्यूज़ को बढ़ावा देती है। कई बार लोग अधिक लाइक, शेयर और लोकप्रियता पाने के लिए बिना पुष्टि की जानकारी साझा कर देते हैं। यह प्रवृत्ति धीरे-धीरे एक आदत का रूप ले लेती है, जिससे गलत सूचनाओं का प्रसार और अधिक बढ़ जाता है।

इस समस्या से निपटने के लिए सामूहिक प्रयास आवश्यक है। प्रत्येक नागरिक को अपनी जिम्मेदारी समझनी होगी। किसी भी समाचार को साझा करने से पहले उसकी सत्यता की जांच करना बेहद जरूरी है। केवल विश्वसनीय स्रोतों से ही जानकारी प्राप्त करनी चाहिए और संदिग्ध खबरों से दूरी बनानी चाहिए।

सरकार और मीडिया संस्थानों को भी इस दिशा में सख्त कदम उठाने चाहिए, जैसे कि फेक न्यूज़ पर निगरानी, जागरूकता अभियान और दोषियों के खिलाफ उचित कार्रवाई।

शिक्षा के क्षेत्र में भी इस विषय पर विशेष ध्यान देने की आवश्यकता है। स्कूल और कॉलेज स्तर पर छात्रों को डिजिटल साक्षरता और तथ्य जांच (फैक्ट-चेकिंग) के बारे में जानकारी दी जानी चाहिए, ताकि वे सही और गलत के बीच अंतर समझ सकें। यह समय की मांग है कि हम तकनीक का उपयोग समझदारी से करें और उसके दुष्प्रभावों से खुद को सुरक्षित रखें। अंततः, फेक न्यूज़ से बचाव केवल कानून या नियमों से संभव नहीं है, बल्कि इसके लिए जागरूक और जिम्मेदार समाज की आवश्यकता है। यदि हम सभी सचेत होकर सही जानकारी को महत्व दें और झूठी खबरों को फैलाने से बचें, तो एक स्वस्थ, सुरक्षित और जागरूक समाज का निर्माण किया जा सकता है।



## शॉर्ट न्यूज

## सफलता की कहानी श्री चिराग गौर की जुबानी

विदिशा (निप्र)। श्री चिराग गौर ने बताया कि केमिकल इंजीनियरिंग में भोपाल के कॉलेज से डिग्री प्राप्त की है लेकिन पढ़ाई के दौरान उनकी रुचि कंप्यूटर और तकनीकी क्षेत्र की ओर बढ़ी, इसलिए उन्होंने मेहनत करके सीडीएस की प्रवेश परीक्षा उत्तीर्ण कर सीडीएस एसीटीएस पुणे से कंप्यूटर क्षेत्र में विशेष प्रशिक्षण प्राप्त किया। कोर्स पूरा होने के बाद जब प्लेसमेंट का समय आया, तब कई कंपनियों से उचित अवसर नहीं मिला मेरी ग्रेजुएशन केमिकल इंजीनियरिंग में है जबकि उनकी विशेषज्ञता कंप्यूटर क्षेत्र में है। इसी कारण उन्हें कंपनियों अपेक्षित वेतन देने के लिए तैयार नहीं थी। यह समय उनके लिए काफी चुनौतीपूर्ण था, लेकिन उन्होंने हार नहीं मानी। इसी दौरान श्री चिराग गौर के चाचा श्री प्रियंक गौर (प्रशिक्षण अधिकारी विद्युतकार) शासकीय आईटीआई लटोरी विदिशा ने उन्हें मार्गदर्शन दिया और आईटीआई में मैकेनिक डीजल ट्रेड से एक वर्षीय प्रशिक्षण करने की सलाह दी फिर उन्होंने समर्पण के साथ आईटीआई का प्रशिक्षण 2024-2025 में पूरा किया। इस प्रशिक्षण में प्रशिक्षण अधिकारी श्री शिवपाल उडके मैकेनिक डीजल द्वारा तकनीकी और व्यावहारिक ज्ञान प्रदान किया तथा मेरे आत्मविश्वास भी बढ़ाया। इसके बाद मैंने सेंट्रल फार्म मशीनरी ट्रेनिंग एंड टेस्टिंग एंड टेस्टिंग इंस्टीट्यूट बुधनी जिला सीहोर में अंतिमपरीक्षा हेतु परीक्षा दी और अपने प्रयासों के बल पर परीक्षा उत्तीर्ण की। वर्तमान मैं श्री चिराग गौर बुधनी प्लांट में अप्रेंटिस के रूप में कार्य कर रहे हैं। उनकी यह यात्रा संघर्ष, धैर्य और निरंतर सीखने की प्रेरणा देती है। उन्होंने यह सीखा कि परिस्थितियाँ चाहे कैसी भी हों, यदि व्यक्ति मेहनत और सकारात्मक सोच के साथ आगे बढ़ता रहे, तो सफलता अवश्य मिलती है।

## आवारा पशुओं के प्रबंधन और दुर्घटनाओं के समाधान हेतु बैठक संपन्न

रायसेन (निप्र)। जिले में आवारा खान एवं आवारा पशुओं के प्रबंधन और दुर्घटनाओं/समस्याओं के समाधान हेतु कलेक्टर श्री अरुण कुमार विश्वकर्मा की अध्यक्षता में जिला स्तरीय समिति की बैठक आज 11 मई 2026 को कलेक्ट्रेट सभाकक्ष में आयोजित की गई। बैठक में समिति द्वारा जिले में आवारा पशुओं के प्रबंधन और उनसे होने वाली दुर्घटनाओं/समस्याओं के समाधान पर चर्चा की गई। इसके साथ ही पशुपालकों से अपील की गई अपने पशुओं को रोड एवं सार्वजनिक मार्ग पर ना छोड़े, उन्हें सुरक्षित स्थान में रखे, जिससे दुर्घटनाएँ एवं आदि समस्याएँ नहीं होंगी। बैठक में जिला पंचायत सीईओ श्री कमल सोलंकी, एडीएम श्री मनोज उपाध्याय, समिति के सदस्य एवं सदस्य सचिव सहित संबंधित अधिकारी उपस्थित रहे।

## आर्थिक मदद जारी

विदिशा (निप्र)। विदिशा उपखण्ड अधिकारी के द्वारा आरबीसी के एक प्रकरण में मृतक के परिजन को चार लाख रूपए की आर्थिक सहायता के आदेश जारी किए गए हैं। जारी आदेश में उल्लेख है कि ग्राम अहमदनगर नाले में डूबने से दीपक अहिरवार की मृत्यु हो जाने पर मृतक के पिता श्री नथन सिंह अहिरवार पुत्र नारायण सिंह अहिरवार निवासी अहमदनगर को चार लाख रूपए की आर्थिक सहायता आरबीसी 6(4) के प्रावधानों तहत जारी की गई है।

## कलेक्टर ने उत्कृष्ट कार्य करने वाले 53 प्रमाणक व सुपरवाइजर को प्रमाण पत्र देकर किया सम्मानित

विदिशा (निप्र)। कलेक्टर एवं प्रमुख जनगणना अधिकारी श्री अंशुल गुप्ता ने आज जनगणना-2027 अंतर्गत उत्कृष्ट कार्य करने वाले 51 प्रमाणक व दो सुपरवाइजर को प्रमाण पत्र प्रदाय कर सम्मानित किया है। राष्ट्रीय विकास एवं प्रगति में समर्पण, कर्तव्य निष्ठा एवं उत्कृष्ट कार्य के लिए सभी प्रमाणकों व सुपरवाइजर को हार्दिक बधाई एवं शुभकामनाएँ देकर उनके उज्वल भविष्य की कामना की गई है। हमारी जनगणना हमारा विकास अंतर्गत जनगणना 2027 में विदिशा जिले में सुव्यवस्थित रूप से कार्य जारी है। इस कार्य में विदिशा से जिले में 51 प्रमाणक व 02 सुपरवाइजर द्वारा अपने क्षेत्र में जनगणना के मकान सूचीकरण व भवनों की गणना का कार्य पूर्ण कर लिया गया है, उन्हें आज कलेक्ट्रेट स्थित कलेक्टर श्री अंशुल गुप्ता ने अपने चैंबर में प्रमाण पत्र देकर सम्मानित किया गया है। जिन प्रमाणकों व सुपरवाइजर को सम्मानित किया गया है उनमें विदिशा और लटोरी तहसील के 09 प्रमाणक के अलावा सिरोंज, कुरवाई, बासोदा और शमशाबाद के 6-6 प्रमाणक, गुलाबगंज तहसील के 03 प्रमाणक और पठारी और त्योंदा तहसील के तीन-तीन प्रमाणक और एक-एक सुपरवाइजर शामिल हैं।

## प्रभारी मंत्री श्री लखन पटेल ने नवविवाहित दंपति को दिया आशीर्वाद

विदिशा (निप्र)। पशुपालन एवं डेयरी विभाग के (स्वतंत्र प्रभार) राज्यमंत्री और जिले के प्रभारी मंत्री श्री लखन पटेल ने आज विदिशा जिले के संक्षिप्त प्रवास दौरान श्री महेश श्रीवास्तव के पुत्र एवं श्री प्रियंक श्रीवास्तव के अनुज चिरंजीव मयंक श्रीवास्तव के विवाह उपरांत उनके निवास स्थल शंकरनगर कालोनी में पहुंचकर नवविवाहित दंपति को शुभाशीष एवं मंगलमय वैवाहिक जीवन की शुभकामनाएं प्रदान कीं। प्रभारी मंत्री श्री पटेल ने परिवारजनों से आत्मीय भेंट कर सामाजिक सौहार्द एवं पारिवारिक मूल्यों को मजबूत बनाए रखने का संदेश दिया।

## टीएल बैठक में कलेक्टर श्री विश्वकर्मा ने विभागीय कार्यों तथा सीएम हेल्पलाईन की समीक्षा कर दिए दिशा-निर्देश

## सभी पंचायतें पांचवे वित्त आयोग की राशि से करे विश्राम घाटों का रख रखाव: कलेक्टर



रायसेन (निप्र)। कलेक्ट्रेट सभाकक्ष में आयोजित टीएल बैठक में कलेक्टर श्री अरुण कुमार विश्वकर्मा द्वारा सीएम हेल्पलाईन, विभागीय गतिविधियों तथा योजनाओं की साप्ताहिक प्रगति की विस्तृत समीक्षा की गई। कलेक्टर श्री विश्वकर्मा ने विभागवार और अधिकारीवार सीएम हेल्पलाईन निराकरण की विस्तृत समीक्षा करते हुए अधिकारियों को संतुष्टिपूर्ण निराकरण में तेजी लाने के निर्देश दिए। साथ ही जल गंगा संवर्धन अभियान की समीक्षा करते हुए कलेक्टर श्री विश्वकर्मा ने विभागवार

सभी अधिकारियों को पोर्टल पर इंटी करने को कहा। बैठक में राजस्व विभाग की समीक्षा करते हुए कलेक्टर श्री विश्वकर्मा ने सभी एसडीएम और तहसीलदारों को नामांतरण, बंटवारा तथा सीमांकन सहित अन्य राजस्व प्रकरणों को प्राथमिकता से निराकृत करे। उन्होंने तीन माह से अधिक समय से लंबित प्रकरणों को शून्य करने का प्रयास करे। इस संबंध में कलेक्टर द्वारा प्रतिदिन प्रातः 10 बजे जूम मीटिंग के द्वारा समीक्षा भी कि जाएगी। इसके साथ ही राजस्व वसूली कार्य में तेजी लाने को भी निर्देश

दिए। इसी प्रकार सीएम मॉनिटिंग, सीएस मॉनिटिंग और जन आंकाक्षा पोर्टल पर प्राप्त आवेदनों का भी गंभीरतापूर्वक निराकरण करने हेतु संबंधित अधिकारियों को निर्देशित किया गया। गैर उपाजनों के कार्यों की समीक्षा के दौरान परिवहन के कार्य में तेजी लाने के संबंधित अधिकारियों को निर्देश भी दिए। साथ ही फार्मर रजिस्ट्री और सहकारिता की कालातीत वसूली कराने और भू-अभिलेख का डिजिटलाइजेशन कराने को कहा। उन्होंने पंचायतों में पांचवे वित्त आयोग की राशि से विश्राम घाटों का रख रखाव कराने के संबंधित अधिकारियों को निर्देश दिए। बैठक में कलेक्टर श्री विश्वकर्मा ने लोक सेवा गारंटी पोर्टल पर प्राप्त होने वाले आवेदनों के निराकरण कर समय सीमा में लाभ प्रदान करे।

प्राथमिकता वाला कार्य है तथा इसकी नियमित मॉनिटरिंग की जाती है। इसलिए सभी अधिकारी यह सुनिश्चित करें कि लोक सेवा गारंटी संबंधी आवेदनों का समयवधि में निराकरण हो। उन्होंने समय सीमा वाले शासकीय पत्रों पर नियमानुसार कार्यवाही किए जाने, उच्च न्यायालय में लंबित प्रकरणों में समय से जवाबदावा दर्ज कराने के निर्देश अधिकारियों को दिए गए। उन्होंने जनगणना-2027 के कार्य में नक्शा संबंधी कार्य को पूर्ण करारकर सभी एसडीएम को फाइनल मैप तैयार कर चार्ज अधिकारी को सौंपने के निर्देश भी दिए। उन्होंने कहा कि आरसीएमएस पोर्टल पर डिस्पोजल तथा जीरो पेंडेसी वाले विकासखण्ड स्तरीय टीम को आगामी 15 अगस्त कार्यक्रम

पर प्रशस्तित पत्र द्वारा सम्मानित भी किया जाएगा। साथ ही सभी एसडीएम से विकासखण्ड स्तर पर पेयजल समस्या संबंधी सूचनाओं के आदान-प्रदान हेतु गठित कंट्रोल रूम के संचालन तथा पेयजल संबंधी शिकायत प्राप्त होने पर गंभीरता से उसका निराकरण करने को कहा। कलेक्टर श्री विश्वकर्मा ने शिक्षा विभाग की समीक्षा दौरान कहा कि शैक्षणिक सत्र प्रारंभ होने के पूर्व से ही सभी विद्यालयों में शौचालय एवं पेयजल की व्यवस्था ठीक कराने के संबंधित अधिकारी को निर्देश दिए। साथ ही ऐसे जर्जर भवनों है तो उनकी मरम्मत कराएँ। अगर भवन खराब अवस्था में है तो नए भवन के लिए प्रक्रिया प्रारंभ करवाएँ। बैठक में कलेक्टर श्री विश्वकर्मा ने अप्रैल माह की सीएम हेल्पलाईन शिकायतों के निराकरण की विभागवार विस्तृत समीक्षा करते हुए अधिकारियों को सीएम हेल्पलाईन शिकायतों का संतुष्टिपूर्ण निराकरण करने के निर्देश दिए। साथ ही 50 दिवस से अधिक समयवधि की शिकायतों का भी प्राथमिकता से निराकरण करने के निर्देश दिए। बैठक में लोक निर्माण विभाग, खनिज विभाग, सामाजिक न्याय विभाग, उद्यानिकी सहित अन्य विभागों की समीक्षा करते हुए दिशा-निर्देश दिए गए। कलेक्ट्रेट सभाकक्ष में जिला पंचायत सीईओ श्री कमल सोलंकी, अपर कलेक्टर श्री मनोज उपाध्याय, सहायक कलेक्टर श्री अंकित जैन तथा जिला अधिकारी उपस्थित रहे। विकासखण्डों एवं एसडीएम, जनपद सीईओ, सीएमओ सहित अन्य अधिकारी वीडियो कॉन्फ्रेंस के माध्यम से उपस्थित रहे।

## मंडी में ट्रैक्टर-ट्रॉलियों की व्यवस्थित नीलामी हेतु टोकन व्यवस्था प्रारंभ



विदिशा (निप्र)। कृषि उपज मण्डी समिति विदिशा द्वारा किसानों की सुविधा एवं मंडी परिसर में सुव्यवस्थित नीलामी व्यवस्था सुनिश्चित करने के उद्देश्य से नवीन पहल की गई है। कलेक्टर श्री अंशुल गुप्ता के

निर्देशानुसार एवं भारसाधक पदाधिकारी श्री क्षितिज शर्मा तथा कृषि उपज मण्डी समिति विदिशा श्रीमती नीलकमल वैद्य के मार्गदर्शन में सोमवार 11 मई से नवीन मंडी प्रांगण मिर्जापुर में कृषि उपज लेकर आने वाले ट्रैक्टर-

ट्रॉलियों एवं अन्य वाहनों के लिए टोकन व्यवस्था प्रारंभ कर दी गई है। नई व्यवस्था के तहत मंडी में नीलामी हेतु प्रवेश करने वाले प्रत्येक वाहन को मुख्य द्वार से टोकन प्राप्त करना अनिवार्य किया गया है। इसके बाद ही वाहन को नीलामी हेतु आश्रित शेड में खड़ा किया जा सकेगा। मंडी समिति द्वारा इस व्यवस्था का व्यापक प्रचार-प्रसार किया गया, जिसके परिणामस्वरूप पहले ही दिन लगभग 700 टोकन जारी किए गए।

मंडी समिति ने बताया कि टोकन व्यवस्था लागू होने से मंडी परिसर में वाहनों की अनावश्यक भीड़ कम होगी, किसानों को अपनी उपज की नीलामी में सुविधा मिलेगी तथा व्यवस्थाएँ अधिक पारदर्शी एवं सुव्यवस्थित बन सकेंगी। इससे किसानों को समय की बचत के साथ-साथ बेहतर प्रबंधन का लाभ भी प्राप्त होगा। मंडी प्रशासन ने कृषक बंधुओं से अपील की है कि वे मंडी में प्रवेश करते समय अनिवार्य रूप से टोकन प्राप्त करें तथा निर्धारित स्थान पर ही अपने वाहन खड़े करें। साथ ही किसानों से यह भी अनुरोध किया गया है कि वे इस नई व्यवस्था का अधिक से अधिक प्रचार-प्रसार करें और मंडी प्रबंधन को सहयोग प्रदान करें।

## समय सीमा में मकान सूचीकरण कार्य पूर्ण करने पर तहसील बैतूल नगर की टीम सम्मानित

बैतूल (निप्र)। जनगणना 2026 अंतर्गत मकान सूचीकरण कार्य की समय सीमा में पूर्ण करने पर कलेक्टर एवं प्रमुख जिला जनगणना अधिकारी बैतूल द्वारा तहसील बैतूल नगर के



चार्ज अधिकारी एवं तहसीलदार श्रीमती पूनम साहू को प्रशंसा पत्र प्रदान कर सम्मानित किया गया। कलेक्टर एवं प्रमुख जिला जनगणना अधिकारी डॉ सोनवणे ने मकान सूचीकरण कार्य में उत्कृष्ट प्रदर्शन एवं समयबद्ध कार्यप्रणाली को सराहना करते हुए संबंधित अधिकारियों की प्रशंसा की। उन्होंने कहा कि जनगणना जैसे महत्वपूर्ण कार्य में गुणवत्ता एवं समयबद्धता अत्यंत आवश्यक है। इस अवसर पर अन्य चार्ज अधिकारियों को भी निर्धारित समय सीमा में गुणवत्तापूर्ण कार्य करने तथा मकान सूचीकरण कार्य में तेजी लाने के लिए प्रेरित किया गया। साथ ही सभी अधिकारियों से जनगणना कार्य को गंभीरता एवं जिम्मेदारी के साथ पूर्ण करने की अपेक्षा की गई। इस दौरान अपर कलेक्टर श्रीमती वंदना जाट, एसडीएम बैतूल डॉ अभिजीत सिंह भी मौजूद रहे।

## मरीजों को इलाज के लिए परेशान न होना पड़े : कलेक्टर डॉ. सोनवणे

## मरीजों के प्रति संवेदनशीलता और अच्छा व्यवहार रखें चिकित्सक



बैतूल (निप्र)। कलेक्टर डॉ. सोनवणे संजय सोनवणे की अध्यक्षता में सोमवार दोपहर जिला चिकित्सालय के सीटिंग हॉल में स्वास्थ्य सेवाओं एवं अस्पताल व्यवस्थाओं की समीक्षा बैठक आयोजित की गई। बैठक के प्रारंभ में कलेक्टर द्वारा उपस्थित विशेषज्ञ चिकित्सकों एवं अधिकारियों से परिचय प्राप्त किया गया तथा उनसे दैनिक कार्यों में आने वाली समस्याओं एवं बाधाओं के संबंध में चर्चा की गई। बैठक के दौरान कलेक्टर डॉ. सोनवणे ने सुबह निरीक्षण के दौरान अनुपस्थित पाए गए चिकित्सकों से उनकी अनुपस्थिति एवं जानकारी ली। बैठक में उन्होंने सभी चिकित्सकों एवं स्वास्थ्य कर्मियों को निर्देशित किया कि मरीजों एवं उनके परिजनों के साथ सहानुभूतिपूर्ण एवं संवेदनशील व्यवहार सुनिश्चित किया जाए, ताकि अस्पताल में आने वाले मरीजों को बेहतर स्वास्थ्य सेवाएँ प्राप्त हो सकें। उन्होंने

कहा कि जिला अस्पताल में मरीज दूर दराज से इलाज के लिए आते हैं। उन्होंने शासन की स्वास्थ्य सेवाओं का लाभ अच्छे से प्राप्त हो। चिकित्सक समय पर उपस्थित नहीं हों और मरीज परेशान होता रहे, ऐसी स्थिति दोबारा बर्दाश्त नहीं की जाएगी।

कलेक्टर डॉ. सोनवणे ने जिला चिकित्सालय में रेफर इन एवं रेफर आउट मरीजों की स्थिति की समीक्षा करते हुए संबंधित अधिकारियों से संभावित कारणों पर चर्चा की। साथ ही चिकित्सकों के रिक्त पदों की जानकारी लेकर आवश्यक व्यवस्थाओं पर भी विचार-विमर्श किया गया। बैठक में जिला चिकित्सालय में कार्यरत नर्सिंग स्टाफ के कार्यदायित्वों को लेकर मेट्रन से चर्चा की गई तथा सभी अधिकारियों एवं कर्मचारियों को मरीजों के प्रति जिम्मेदारी एवं संवेदनशीलता के साथ कार्य करने के लिए प्रेरित किया गया।

## सांदीपनि विद्यालय नटेरन में एसटीईएम कार्यशाला आयोजित

## विद्यार्थियों ने सीखे नवाचार आधारित वैज्ञानिक मॉडल, विज्ञान के व्यवहारिक उपयोग से हुए परिचित

विदिशा (निप्र)। कलेक्टर श्री अंशुल गुप्ता के मार्गदर्शन में विद्यार्थियों को विज्ञान एवं तकनीक के क्षेत्र में प्रोत्साहित करने तथा उन्हें भविष्य की आवश्यकताओं के अनुरूप तैयार करने हेतु जिले में निरंतर नवाचार आधारित गतिविधियों का आयोजन किया जा रहा है। इसी क्रम में समर कैम्प अंतर्गत सांदीपनि सीएम राहज विद्यालय नटेरन में एसटीईएम आधारित कार्यशाला आयोजित की गई। कार्यशाला के दौरान विद्यार्थियों को विज्ञान एवं तकनीक से जुड़े विभिन्न नवाचारी प्रोजेक्ट मॉडल तैयार करना सिखाया गया।



साथ ही उनकी कार्यप्रणाली को सरल, व्यवहारिक एवं रोचक तरीके से विस्तारपूर्वक समझाया गया। विद्यार्थियों को कक्षा उपस्थिति चार्ट, स्मार्ट डस्टबिन, मीड चार्ट, विद्युत उत्पादन की विभिन्न विधियों, पौधों की स्वाच्छालित सिंचाई प्रणाली तथा सिंचाई पूर्ण होने पर स्वतः पानी बंद होने वाले मॉडल जैसी उपयोगी वैज्ञानिक अवधारणाओं की जानकारी दी गई। पावन सेवा फाउंडेशन के सहयोग से आयोजित इस कार्यशाला में विद्यार्थियों को विज्ञान के व्यवहारिक उपयोग, नवाचार आधारित तकनीकों एवं आधुनिक वैज्ञानिक अवधारणाओं से

परिचित कराया गया। कार्यशाला का मुख्य उद्देश्य विद्यार्थियों में वैज्ञानिक दृष्टिकोण, तार्किक सोच, रचनात्मकता एवं तकनीकी समझ विकसित करना तथा विज्ञान के प्रति रुचि बढ़ाना रहा।

कार्यक्रम में विद्यार्थियों को यह संदेश भी दिया गया कि विज्ञान केवल पुस्तकीय विषय नहीं, बल्कि दैनिक जीवन से जुड़ा हुआ एक उपयोगी एवं रोचक क्षेत्र है। कार्यशाला में प्रदर्शित मॉडल विद्यार्थियों के लिए अत्यंत प्रेरणादायक

एवं ज्ञानवर्धक सिद्ध हुए। इस एसटीईएम कार्यशाला से विद्यार्थियों को भविष्य में विज्ञान रचनात्मकता एवं तकनीकी समझ विकसित करने में सहायता मिलेगी। समर कैम्प अंतर्गत आयोजित यह कार्यशाला विद्यार्थियों के लिए अत्यंत उपयोगी एवं प्रेरणादायक साबित हो रही है। जिनमें विद्यार्थियों ने उत्साहपूर्वक सहभागिता करते हुए विज्ञान के प्रति विशेष रुचि प्रदर्शित की गई है।

## नगर पालिका अमले ने किया अमृत योजना के कार्यों का निरीक्षण

नर्मदापुरम (निप्र)। कलेक्टर श्री सोमेश मिश्रा के निर्देशानुसार नगरपालिका पिपरिया के अमले द्वारा नगरीय निकाय क्षेत्र में अमृत योजना अंतर्गत संचालित विभिन्न निर्माण कार्यों का निरीक्षण किया गया। निरीक्षण के दौरान निर्माणधीन पार्क एवं एमआरएफ सेंटर (मटेरियल रिकवरी फैसिलिटी) तथा कपोस्टिंग यूनिट स्थल का अवलोकन कर कार्यों की प्रगति एवं गुणवत्ता का जायजा लिया गया। निरीक्षण दल द्वारा अमृत योजना अंतर्गत निर्माणधीन वाटर बॉडी एवं जल प्रदाय योजना के तहत बनाए जा रहे ओएपीटी (ओवरहेड टैंक) स्थल का भी निरीक्षण किया गया। इस दौरान संबंधित अधिकारियों एवं निर्माण एजेंसियों को कार्यों को निर्धारित समयसीमा में पूर्ण करने तथा गुणवत्ता मानकों का विशेष ध्यान रखने के निर्देश दिए गए।

## ज्ञान भारतम एप के माध्यम से जिले की ऐतिहासिक धरोहरों के डिजिटलीकरण हेतु बैठक आयोजित



सीहोर (निप्र)। 'ज्ञान भारत' अभियान के अंतर्गत जिले की ऐतिहासिक, सांस्कृतिक एवं साहित्यिक धरोहरों के संरक्षण एवं डिजिटलीकरण को लेकर संयुक्त कलेक्टर श्री जमील खान की अध्यक्षता में बैठक आयोजित की गई। बैठक का मुख्य उद्देश्य जिले में उपलब्ध प्राचीन पांडुलिपियों, ऐतिहासिक दस्तावेजों एवं सांस्कृतिक विरासत को 'ज्ञान भारत' एप के माध्यम से डिजिटल प्लेटफॉर्म पर लाना एवं आमजन तक उनकी जानकारी प्रदान करना रहा। बैठक के दौरान 'ज्ञान भारत' एप की कार्यप्रणाली, उसके उद्देश्यों एवं जिले में इसके प्रभावी क्रियान्वयन को लेकर विस्तृत चर्चा की गई। अधिकारियों एवं उपस्थित सदस्यों द्वारा यह विचार रखा

गया कि जिले में मौजूद ऐतिहासिक एवं सांस्कृतिक धरोहरों को आधुनिक तकनीक के माध्यम से संरक्षित किया जाना आवश्यक है, ताकि आने वाली पीढ़ियों को भी इन महत्वपूर्ण जानकारीयों का लाभ प्राप्त हो सके।

इस अवसर पर श्री गणेश लाल जैन द्वारा सीहोर स्थित जैन मंदिरों में संरक्षित प्राचीन पांडुलिपियों, धार्मिक ग्रंथों एवं ऐतिहासिक दस्तावेजों के संबंध में जानकारी साझा की गई। उन्होंने बताया कि इन पांडुलिपियों में ऐतिहासिक एवं सांस्कृतिक दृष्टि से अत्यंत महत्वपूर्ण सामग्री उपलब्ध है, जिनका संरक्षण एवं डिजिटल रिकॉर्ड तैयार किया जाना आवश्यक है। बैठक में इस विषय पर मंदिर

समिति से चर्चा कर इन पांडुलिपियों एवं दस्तावेजों को 'ज्ञान भारत' एप के माध्यम से ऑनलाइन दर्ज करने एवं उनका डिजिटलीकरण करने पर सहमति व्यक्त की गई। साथ ही यह भी तय किया गया कि जिले के अन्य ऐतिहासिक एवं सांस्कृतिक स्थलों की जानकारी भी चरणबद्ध तरीके से एप पर अपलोड की जाएगी। उपस्थित अधिकारियों एवं सदस्यों ने कहा कि 'ज्ञान भारत' अभियान के माध्यम से जिले की विरासत को डिजिटल स्वरूप में संरक्षित करने का यह प्रयास न केवल शोध एवं अध्ययन के लिए उपयोगी सिद्ध होगा, बल्कि आमजन को भी अपने क्षेत्र की सांस्कृतिक पहचान एवं इतिहास से जोड़ने में महत्वपूर्ण भूमिका निभाएगा।

## राइट विलक

## असल 'लीक' तो नैतिक ईमानदारी और ऑन लाइन व्यवस्था में है...



अजय बोकिल

लेखक सुबह सवेरे के कार्यकारी प्रधान संपादक हैं।  
संपर्क-  
9893699939  
ajayborkil@gmail.com

देश भर के 407 सरकारी और निजी मेडिकल कॉलेजों की स्नातक कक्षाओं (यूजी) 1 लाख सीटों पर प्रवेश के लिए एनटीए (नेशनल टेस्टिंग एजेंसी) द्वारा विगत 3 मई को आयोजित नीट (नेशनल एलिजिबिलिटी कम एट्रेंस टेस्ट अंडर ग्रेजुएट) 2026 परीक्षा के पेपर लीक होने के बाद इस में जहां लाखों परीक्षार्थियों में भारी गुस्सा है, वहीं आयोजक संस्था की साख पर फिर बड़ा प्रश्न चिन्ह लग गया है। असली सवाल तो यही है कि इतनी महत्वपूर्ण प्रवेश परीक्षाओं की गोपनीयता आखिर कायम क्यों नहीं रह पाती? एनटीए अपनी स्थापना के 9 साल बाद भी इन लूप होल्स को बंद क्यों नहीं कर पाई? क्या इस धांधली के जारी रहने देने में खुद एनटीए का ही कोई स्वार्थ है अथवा इसके नियंत्रण में उसे रोकने की क्षमता ही नहीं है? नीट जैसी अत्यंत महत्वपूर्ण प्रवेश परीक्षा के रद्द होने का मुद्दा अब प्रशासनिक के साथ-साथ राजनीतिक भी बन गया है। लोकसभा में नेता प्रतिपक्ष और कांग्रेस सांसद गांधी ने अपने सोशल मीडिया पोस्ट में कहा कि नीट रद्द। 22 लाख से ज्यादा स्टूडेंट्स की मेहनत, त्याग और सपनों को इस भ्रष्ट भाजपाई व्यवस्था में कुचल दिया।

परीक्षाएं पहले भी इस देश में होती रही हैं, लेकिन उनकी अपनी पवित्रता, गोपनीयता और सत्यनिष्ठा होती थी। अपवाद स्वरूप ही किसी परीक्षा का प्रश्नपत्र 'लीक' होने जैसी घटना होती थी, जबकि तब लगभग सारा मनुष्यों द्वारा ही किया जाता था। आज अधिकांश काम तकनीक आधारित है, लेकिन पवित्रता और गोपनीयता का पैमाना रसातल को चला गया है। आए दिन पेपर लीक होने, पेपर सेटिंग में धांधली होने, परीक्षा अगर ठीक से हो भी गई तो रिजल्ट में भी गड़बड़ जैसी शिकायतें आम होती जा रही हैं। इसके पीछे असल कारण परीक्षा के प्रति बुनियादी ईमानदारी का अभाव और पवित्रता के नैतिक आग्रह का रसातल में जाना और ऑन लाइन जैसी तकनीकी पद्धतियां भी हैं, जिनसे काम की गति और व्यापकता भले बढ़ी हो, लेकिन पारदर्शिता न्यूनतम हो गई है। कोई किसी भी साइट को हैक कर सकता है तो कोई भी पेपर किसी भी स्तर पर लीक हो सकता है। कुछ जगह तो खुद पेपर सेंटर ही

धंधा करते पाए गए हैं तो कई स्थानों पर प्रिंटिंग प्रेस के लोग ही पैसे की खातिर अपना ईमान बेचने में संकोच नहीं कर रहे हैं। यह अत्यंत शर्मनाक और चिंतनीय स्थिति है। क्योंकि हमारी प्रवेश परीक्षाओं को इस बदहाली और गिरती साख का संदेश पूरी दुनिया में जाता है। और इसकी वजह से जो परीक्षार्थी ईमानदारी से परीक्षा पास करते हैं, उनकी योग्यता को भी संदेह से देखा जाता है। हालांकि योग्यता और मेहनत को पलीता लगाने वाले इस अवैध कारोबार में जो लोग लगे हैं, उन्हें नैतिक मूल्यों की रती भर भी चिंता नहीं है। कई जगह तो उन्हें किसी न किसी स्तर पर राजनीतिक संरक्षण भी प्राप्त है। जिस तरह हमारे यहां 'पेपर लीक' एक संगठित कारोबार बन चुका है, वैसा तो छोटे-छोटे देशों में भी नहीं होता। उच्च शिक्षा की अपनी एक पवित्रता और प्रामाणिकता होती है। हमारे देश में यही नीलाम हो रही है।

इस बीच पेपर लीक होने की घटना से परेशान नीट ने प्रवेश परीक्षा ही रद्दकर इसे पुनः आयोजित करने की घोषणा की है। साथ ही इस पेपर लीक कांड की जांच सीबीआई को सौंप दी है। सीबीआई ने आरंभिक जांच में कुछ लोगों को गिरफ्तार भी किया है। आगे और भी खुलासा होगा। सीबीआई ने इस मामले में आपराधिक साजिश, धोखाधड़ी, विश्वासघात, चोरी और सबूत नष्ट करने जैसी भारतीय न्याय संहिता की विभिन्न धाराओं के तहत केस दर्ज किया है। इसके अलावा भ्रष्टाचार निवारण अधिनियम और पब्लिक एग्जामिनेशन (अनफेयर मीन्स की रोकथाम) अधिनियम-2024 के तहत भी कार्रवाई की जा रही है। भारत में पब्लिक एग्जामिनेशन (प्रिवेंशन ऑफ अनफेयर मीन्स एक्ट 2024) के तहत किसी परीक्षा का पेपर लीक करने पर अपराधी को 3 से 5 साल तक की जेल तथा 10 लाख रू. तक जुर्माना और पेपर लीक का संगठित अपराध करने पर 5 से 10 साल की जेल तथा 1 करोड़ रू. जुर्माने का प्रावधान है। लेकिन जिस तरह पेपर लीक गिरोहों के हाथले बुलंद हैं, उससे लगता है कि उन्हें कहीं ऊंचे स्तर पर भी संरक्षण प्राप्त है और कानून का कोई खोफ नहीं है। कायदे से तो पेपर लीक को एक अत्यंत गंभीर नैतिक अपराध और

देशद्रोह माना जाना चाहिए। लेकिन बुनियादी सवाल यह है कि कोई भी पेपर किस स्तर पर लीक होता है और ऐसा न हो सके इसे रोकने के क्या तकनीकी, कानूनी और नैतिक उपाय हैं, इस बारे में बहुत स्पष्ट और विश्वसनीय उपाय और जानकारी नहीं है। जैसे भी भारत में साइबर सुरक्षा की हालत दयनीय ही है।

नीट परीक्षा में बैठने वाले लाखों बच्चे ऐसे हैं, जिनके अभिभावकों ने भारी पैसा खर्च कर बच्चे को डॉक्टर बनाने का सुनहरा सपना देखा था। लेकिन परीक्षा के दिन के कुछ समय पहले ही देश में कई जगह इसके गैस पेपर वायरल हुए, जो वास्तविक पेपर से कभी मिलते जुलते थे। ये पेपर कई परीक्षार्थियों ने लाखों रूपए देकर खरीदे थे, बिना यह सोचे कि अगर परीक्षा रद्द हो गई तो उनका यह पैसा पानी में चला जाएगा। उधर पेपर लीक को लेकर एनटीए ने अपने बयान में कहा कि जांच एजेंसियों से मिली जानकारी के आधार पर यह तय हुआ कि मौजूदा परीक्षा प्रक्रिया को जारी नहीं रखा जा सकता। दोबारा होने वाली परीक्षा की तारीखें और नए एडमिट कार्ड का शेड्यूल आने वाले दिनों में एजेंसी के आधिकारिक माध्यमों से जारी किया जाएगा। हालांकि इस बात की कोई गारंटी नहीं है कि दोबारा परीक्षा के पेपर में भी गोपनीयता बरकरार रह पाएगी या नहीं।

दुर्भाग्य से इस पेपर लीक मामले के तार अन्य राज्यों के गिरोह के साथ मद्र के सीहोर से जुड़ रहे हैं, जहां पुलिस ने पेपर लीक मास्टर माइंड शुभम खैरनार को नाशिक से गिरफ्तार किया। शुभम वहां की सत्यसाई यूनिवर्सिटी का छात्र बताया जाता है, जो कभी कॉलेज नहीं गया। शुभम के पीछे एक बहुत बड़ा नेटवर्क काम कर रहा है, जिसका खुलासा होना चाहिए। उल्लेखनीय है कि एनटीए द्वारा आयोजित परीक्षा की विश्वसनीयता और पारदर्शिता शुरू से सवालों के घेरे में रही है। एनटीए का गठन भारत सरकार ने देश भर में होने वाले प्रमुख कॉलेज और भारत प्रवेश परीक्षाओं में गड़बड़ी की अलग-अलग शिकायतों के बाद 2017 में समूची प्रक्रिया को पारदर्शी और विश्वसनीयता बनाने के उद्देश्य से किया था। एनटीए आज देश में हर साल मेडिकल सहित विभिन्न विषयों

सम्बन्धित कॉलेजों में प्रवेश की केन्द्रीय स्तर पर 21 तथा 4 स्कूलों की प्रवेश परीक्षाएं आयोजित करता है। इनमें भी सर्वाधिक विवादित नीट यूजी और पीजी की प्रवेश परीक्षाएं होती हैं। इसका सबसे बड़ा कारण यह है कि आज स्वास्थ्य क्षेत्र में होने वाली कमाई। माना जाता है कि व्यक्ति एक बार डॉक्टर बन जाए तो फिर सब कुछ हरा ही हरा है। यही कारण है कि लोग नीट परीक्षा का पेपर पहले हासिल करने के लिए लाखों रू. खर्च करने को तैयार हैं। बस एक बार किसी तरह एडमिशन मिल जाए। अगर इसी साल की नीट यूजी की बात की जाए तो इसमें करीब 22 लाख परीक्षार्थियों ने परीक्षा दी थी। यदि इनमें से 1 प्रतिशत परीक्षार्थियों को भी लीक पेपर या गैस पेपर मिले होंगे और उन्होंने औसतन 10 लाख रू. प्रति पेपर भी खर्च किए होंगे तो यह अवैध कारोबार लगभग 220 करोड़ का होता है। जबकि एनटीए को परीक्षा शुल्क में (अलग-अलग श्रेणियों के लिए अलग-अलग फीस है) प्रति परीक्षार्थी औसतन 1 हजार रू. मान लें तो उसे 220 करोड़ रू. की आय हुई होगी। यानी मोटे तौर पर यह आय पेपर लीक कारोबार के बराबर ही बैठती है।

उल्लेखनीय है कि एनटीए का काम पहले भी बहुत विश्वसनीय नहीं रहा है। 2024 में भी एजेंसी को तब भारी आलोचना का सामना करना पड़ा था, जब असामान्य रूप से बहुत ज्यादा उम्मीदवारों ने रैंक 1 हासिल की थी। उस समय ग्रेस मार्क्स, बड़े हुए स्कोर और पूरी परीक्षा प्रक्रिया की विश्वसनीयता पर सवाल खड़े हुए थे। तब भी पेपर लीक और संगठित नकल के आरोप सामने आने के बाद जांच शुरू की गई थी। कई लोगों को राज्य पुलिस एजेंसियों ने गिरफ्तार भी किया था। छात्र, अभिभावक और शिक्षक परीक्षा रद्द कराने की मांग लेकर सुप्रीम कोर्ट पहुंचे थे। हालांकि, कोर्ट ने सभी उम्मीदवारों के लिए दोबारा परीक्षा कराने का आदेश देने से इनकार कर दिया था। अदालत ने माना था कि कुछ परीक्षा केंद्रों पर परीक्षा की 'पवित्रता' प्रभावित हुई थी। इसके बाद केंद्र सरकार ने एनटीए के कामकाज में सुधार की घोषणा की थी। लेकिन नतीजा सामने है।

## राहुल गांधी को हाईकोर्ट से झटका

## पनामा पेपर लीक मामले में लिया था शिवराज के बेटे का नाम



जबलपुर (नप्र)। मध्य प्रदेश हाई कोर्ट ने कांग्रेस नेता राहुल गांधी की उस याचिका पर सुनवाई की, जिसमें उन्होंने भोपाल की विशेष एमपी-एमएच कोर्ट द्वारा जारी समन को चुनौती दी थी। जस्टिस पीके अग्रवाल की एकलपीठ ने मामले की गंभीरता को देखते हुए ट्रायल कोर्ट के आदेश पर तत्काल रोक लगाने से साफ इनकार कर दिया है।

## क्या है पूरा विवाद?

यह मामला साल 2018 का है, जब राहुल गांधी कांग्रेस के राष्ट्रीय अध्यक्ष थे। झाबुआ में एक चुनावी सभा को संबोधित

करते हुए उन्होंने कथित तौर पर पनामा पेपर लीक मामले का जिक्र किया था। इस दौरान उन्होंने तत्कालीन मुख्यमंत्री शिवराज सिंह चौहान और उनके बेटे कार्तिकेय सिंह चौहान का नाम लेते हुए उनकी तुलना पाकिस्तान के नवाज शरीफ से की थी। राहुल गांधी के इसी बयान को आधार बनाकर कार्तिकेय चौहान ने उन पर मानहानि का केस दर्ज कराया था।

हाई कोर्ट में आज क्या हुआ- सुनवाई के दौरान शिकायतकर्ता कार्तिकेय सिंह चौहान की ओर से पेरवी कर रहे वकीलों ने अपना जवाब पेश करने के लिए कोर्ट से अतिरिक्त समय की मांग की। अदालत ने इस आग्रह को स्वीकार करते हुए दो दिन का समय दिया है। राहुल गांधी के वकीलों ने निचली अदालत की कार्यवाही पर रोक लगाने की मांग की थी, जिसे फिलहाल स्वीकार नहीं किया गया।

## संविधान के महत्व को जन-जन तक पहुंचाने के लिए सतत संवाद आवश्यक: उप मुख्यमंत्री शुक्ल

भोपाल (नप्र)। उप मुख्यमंत्री श्री राजेन्द्र शुक्ल ने निवास कार्यालय भोपाल में माखनलाल चतुर्वेदी राष्ट्रीय पत्रकारिता एवं संचार विश्वविद्यालय के मीडिया प्रबंधन विभाग के अंतिम वर्ष के विद्यार्थियों द्वारा तैयार विशेष पत्रिका कंस्ट्रिक्ट्यूशन टू कम्युनिकेशन का विमोचन किया। उप मुख्यमंत्री श्री शुक्ल ने विद्यार्थियों के प्रयासों की सराहना



करते हुए कहा कि संविधान के महत्व को जन-जन तक पहुंचाने के लिए प्रभावी संवाद एवं जागरूकता आवश्यक है। उन्होंने माखनलाल चतुर्वेदी विश्वविद्यालय को मध्य प्रदेश का एक महत्वपूर्ण संस्थान बताते हुए कहा कि यहां से निकलने वाले विद्यार्थी मीडिया, आईटी, फाइनेंस और बिजनेस सहित विभिन्न क्षेत्रों में अपनी विशिष्ट पहचान बना रहे हैं। साथ ही उन्होंने विश्वविद्यालय परिसर में ऐसे विषयों पर निरंतर रिसर्च और बौद्धिक विमर्श को बढ़ावा देने की आवश्यकता पर भी बल दिया, जिससे भविष्य में सकारात्मक और प्रभावशाली परिणाम प्राप्त हो सकें।

यह पत्रिका मीडिया लॉ एंड एथिक्स पर आधारित है, जिसमें पत्रकारिता के विभिन्न आयामों के साथ-साथ मीडिया कानून से जुड़ी महत्वपूर्ण जानकारी को विस्तार से प्रस्तुत किया गया है। पत्रिका का निर्माण विश्वविद्यालय के कुलपति डॉ. विजय मनोहर तिवारी एवं विभागाध्यक्ष डॉ. अविनाश वाजपेई जी के विशेष मार्गदर्शन में संपन्न हुआ।

## सिर्फ सात गाड़ियों के काफिले में निकले सीएम



## डिटी सीएम ने घटाए वाहन, मंत्री एक कार से घूमे

## विभाग के अफसर कार पुलिंग को प्राथमिकता दें

डिटी सीएम ने कहा कि विभाग के सभी अधिकारी भी शासकीय कार्यों में सादगी अपनाते हुए सार्वजनिक परिवहन अथवा साइकिल वाहन व्यवस्था को प्राथमिकता दें। स्वास्थ्य के क्षेत्र में स्वच्छ पर्यावरण और सुरक्षित भोजन का भी सीधा संबंध है। इसी दृष्टि से प्राकृतिक खेती को बढ़ावा देना आवश्यक है, जिससे रासायनिक उर्वरकों (जो अधिकांश आयातित होते हैं) का उपयोग कम हो, भूमि और जल की गुणवत्ता सुरक्षित रहे तथा आमजन को स्वास्थ्य पर अज्ञ उपलब्ध हो।

यह जनस्वास्थ्य संरक्षण की दिशा में भी एक महत्वपूर्ण कदम है। विभागीय अधिकारियों से अपेक्षा है कि ऊर्जा संरक्षण के साथ पर्यावरण संरक्षण के इस संदेश को भी जनजागरूकता अभियानों में शामिल करें। ईंधन की बचत, स्वच्छ पर्यावरण और प्राकृतिक कृषि, ये सभी स्वस्थ समाज और मजबूत राष्ट्र के आधार हैं। राष्ट्रहित सर्वोपरि है। प्रत्येक छोटी बचत, देश की बड़ी शक्ति बनती है।

## मंत्री विश्वास सारंग ने छोड़ा गाड़ियों का काफिला, एक गाड़ी से गए मंत्रालय

पीएम मोदी और सीएम मोहन यादव की अपील का असर अब दिखने लगा है। मध्य प्रदेश के सहकारिता मंत्री विश्वास सारंग ने काफिला छोड़ने का निर्णय लिया है। उनके साथ अब गाड़ियों का काफिला नहीं चलेगा। वह आज मंत्रालय एक गाड़ी से गए हैं। उन्होंने कहा कि प्रधानमंत्री नरेंद्र मोदी का अह्वान अर्थव्यवस्था को सुधारने के लिए है। इस देश के लिए यदि हम कुछ करना चाहते हैं कि हम प्रधानमंत्री नरेंद्र मोदी की सलाह को स्वीकार करें। साथ ही उन्होंने अपने कार्यकर्ताओं से अपील की है कि कम से कम पेट्रोल-डीजल का उपयोग करें। प्रधानमंत्री नरेंद्र मोदी ने हमेशा इस देश को खड़ा करने का काम किया है।

## सभी नागरिक तय्यार कोड स्केन कर स्वच्छता सर्वेक्षण फीडबैक में करें सहभागिता: आयुक्त भोंडवे म.प्र. में नागरिकों ने सर्वेक्षण में दर्ज कराए 19 लाख से अधिक फीडबैक

भोपाल (नप्र)। नगरीय विकास एवं आवास आयुक्त श्री संकेत भोंडवे ने कहा है कि स्वच्छ भारत मिशन (शहरी) के अंतर्गत आयोजित होने वाले विश्व के सबसे बड़े स्वच्छता सर्वेक्षण 2025-26 में मध्यप्रदेश अपनी संकल्पबद्धता और जन-सहयोग के अनूठे संगम के साथ अग्रणी भूमिका निभा रहा है। प्रदेश के कुल 406 नगरीय निकायों में स्वच्छता के प्रति जो उत्साह और वेतना जाग्रत हुई है, उसका प्रत्यक्ष प्रमाण नागरिकों द्वारा अब तक दर्ज कराए गए 19 लाख से अधिक फीडबैक हैं। यह संख्या न केवल नागरिकों की अपनी शहर की स्वच्छता के प्रति सजगता को दर्शाती है, बल्कि यह प्रदेश की उस सामूहिकता का भी परिचायक है जो मध्यप्रदेश को स्वच्छता के शिखर पर बनाए रखने के लिए तत्पर है। विभाग द्वारा इस विशाल जन-समर्थन को एक सकारात्मक संकेत के रूप में देखा जा रहा है, जो आगामी रैंकिंग में प्रदेश के शहरों की स्थिति को और अधिक सुदृढ़ बनाने में सहायक सिद्ध होगा। नागरिकों से अनुरोध है कि वे उपरोक्त दिये गये क्यूआर कोड को स्केन कर स्वच्छता सर्वेक्षण 2025-26 में अपना फीडबैक दर्ज करें।

स्वच्छता सर्वेक्षण 2025-26 के सर्वेक्षण की सबसे अभिनव और क्रांतिकारी विशेषता इसकी मूल्यांकन प्रणाली में किया गया मूलभूत परिवर्तन है, जिसमें नागरिक फीडबैक और जन-शिकायत निवारण (ग्रीवांस रिड्रेसल) को मुख्य आधार बनाया गया है। पूर्ववर्ती सर्वेक्षणों की तुलना में इस बार रैंकिंग की गणना में नागरिकों की प्रतिक्रिया और उनकी शिकायतों के त्वरित व प्रभावी समाधान को अत्यधिक महत्व और वेटेज प्रदान किया गया है। इससे स्वच्छता के प्रबंधन को केवल प्रशासनिक सक्रियता तक सीमित न रखकर इसे पूर्णतः नागरिक-केंद्रित बनाया है। अब शहरों की सफलता का पैमाना केवल कामगजी आंकड़े नहीं, बल्कि धरातल पर नागरिकों का संतुष्टि स्तर और उनकी समस्याओं को निराकरण की गतिशीलता होगी। मध्यप्रदेश के 406 नगरों में नवीन व्यवस्था के अनुरूप कार्य योजना तैयार की गई है, जिसमें अपशिष्ट प्रबंधन और दुर्घटन स्वच्छता के साथ नागरिक संवाद को सर्वोच्च प्राथमिकता दी जा रही है। राज्य सरकार और नगरीय प्रशासन विभाग का निरंतर प्रयास है कि स्वच्छता के इस महाभियान में तकनीक और पारदर्शिता का समावेश कर हर नागरिक को इस प्रक्रिया का एक सक्रिय हिस्सा बनाया जाए।

## बच्चों का सर्वांगीण विकास ही विकसित मप्र @ 2047 की आधारशिला: मंत्री भूरिया



भोपाल (नप्र)। महिला एवं बाल विकास मंत्री सुश्री निर्मला भूरिया ने कहा है कि मध्यप्रदेश के बच्चों का सर्वांगीण विकास ही राज्य के सतत और समावेशी विकास की आधारशिला बनेगी। मंत्री सुश्री भूरिया बुधवार को होटल कोट्टेयार्ड मैरिटेज में महिला एवं बाल विकास विभाग तथा यूनिसेफ के संयुक्त तत्वावधान में आयोजित 'चाइल्ड बजटिंग इन

मप्र' विषयक प्रशिक्षण कार्यशाला को संबोधित कर रही थीं।

बजट 2026-27: बच्चों के लिए रिकॉर्ड आवंटन- मंत्री सुश्री भूरिया ने बताया कि वर्ष 2026-27 के राज्य बजट में बच्चों के सर्वांगीण विकास के प्रति सरकार की अटूट प्रतिबद्धता दिखती है।

उन्होंने मुख्य वित्तीय प्रावधानों को साझा

## 5 वर्षों की सफलता और 'इक्विटी' पर जोर: विलियम हैनलोन जूनियर

यूनिसेफ मध्यप्रदेश के चीफ फीलड स्टॉफ, श्री विलियम हैनलोन ने कहा कि मध्यप्रदेश 'चाइल्ड बजटिंग' के 5 सफल वर्ष पूरे कर चुका है और यह केवल खर्च की रिपोर्टिंग से आगे बढ़कर 'परिणाम-आधारित' बजटिंग की ओर बढ़ रहा है। मध्यप्रदेश की अधिकांश जनजातीय आबादी को देखते हुए बजट में लिंग और भौगोलिक स्थिति के आधार पर समानता का ध्यान रखा जाना चाहिए।

विकसित भारत @2047 के लिए रणनीतिक निवेश: यूनिसेफ की सोशल पॉलिसी चीफ (दिल्ली) सुश्री क्रिस्टीना पोपीवोवो ने मध्यप्रदेश की इस पहल को संयुक्त राष्ट्र बाल अधिकार कन्वेंशन के अनुरूप बताया। उन्होंने कहा कि 2047 तक विकसित भारत का लक्ष्य तभी पूरा होगा जब बच्चे में निवेश को लाभार्थी के नजरिए से नहीं बल्कि उत्पादकता के आधार पर देखा जाए। महिला बाल विकास विभाग के संयुक्त संचालक श्री अमिताभ अवस्थी ने बताया कि वित्तीय वर्ष 2026-27 के लिए बाल बजट के अंतर्गत 75 हजार 587 करोड़ का प्रावधान किया गया है। यह राशि राज्य के कुल बजट का 19.4 प्रतिशत और सकल घरेलू उत्पाद का 4.1 प्रतिशत है। वर्ष 2022 में बाल बजटिंग की पहल शुरू करने के बाद, मध्यप्रदेश अब इसके पांचवें वर्ष में प्रवेश कर चुका है।



मिश्र, यूडीए सीईओ सदीप सोनी, तहसीलदार आलोक चोरे, जल संसाधन विभाग के ईई मयंक सिंह, योगेश बिरला, अमनंदर सिंह, ट्रैफिक डीएसपी दिलीप सिंह परिहार सहित 15 अधिकारी एक साथ अर्बनिया वाहन में बैठकर सिंहस्थ मेले के लिए बनाए जा रहे 29 किलोमीटर लंबे घाट क्षेत्र का निरीक्षण करने पहुंचे। सिंहस्थ के कार्यों का पिछले एक सप्ताह से अधिकारी नियमित निरीक्षण कर रहे हैं। राज कमिश्नर, कलेक्टर, अपर कलेक्टर, एसडीएम, तहसीलदार, एसडीओ, पीडब्ल्यूडी और जल संसाधन विभाग सहित अन्य विभागों के अधिकारी अलग-अलग 15 वाहनों से पहुंचते थे। वे करीब 16 किमी का सफर करते हैं।